



విప్లవ కమ్యూనిస్టుల పక్ష పత్రిక

సంపుటి : 46 సంచిక : 3 విజయవాడ 5-6-2013 పేజీలు : 8 వెల : రూ 5.00

రంగరాజన్ కమిటీ నివేదిక అమలుతో లెవీ చక్కెర రద్దు

చక్కెర రంగంపై నియమించిన రంగరాజన్ కమిటీ నివేదిక, చక్కెర మిల్లులపై ఉన్న నియంత్రణలన్నింటినీ తొలగించి, వాటికి అపరిమిత స్వేచ్ఛనిచ్చిందనీ, చెరకు రైతులకూ, చక్కెర వినియోగదారులకు చేదు మాత్రమే యిచ్చిందనీ గతంలో వ్యాఖ్యానించాము. (చూ.జనశక్తి 5-12-2012) కేంద్ర ప్రభుత్వం ఈ కమిటీ సూచనలను ఆమోదించి త్వరలో అమలు జరుపుతానని ప్రకటించింది.

ఈ సూచనల్లో ముఖ్యమైనది-లెవీ చక్కెర విధానాన్ని ఎత్తివేయటం. మిల్లులు తాము ఉత్పత్తిచేసిన చక్కెరలో 10శాతాన్ని కేంద్ర ప్రభుత్వానికి విధిగా చెల్లించాలి. దీనికి ప్రభుత్వం చెరకుకు ప్రకటించిన కనీస మద్దతు ధర ప్రకారం రేటుకట్టి చెల్లిస్తుంది. దీనివల్ల ప్రభుత్వానికి దాదాపు రూ॥3000కోట్లు మిగులుతుంది. ఈ లోటును మిల్లులు మిగిలిన చక్కెర ధర పెంచి పూడ్చుకుంటాయి. లెవీగా సేకరించిన చక్కెరను కేంద్ర ప్రభుత్వం చౌకధరకు ప్రజాపంపిణీ వ్యవస్థ ద్వారా అందిస్తుంది.

రంగరాజన్ కమిటీ లెవీ చక్కెర విధానాన్ని రద్దుచేయమని సూచించింది. చౌకధరల దుకాణాల ద్వారా చక్కెర సరఫరాను కేంద్రం మానివేయాలని సూచించింది. ఏ రాష్ట్ర ప్రభుత్వమైనా చౌకధరల దుకాణాల ద్వారా చక్కెర సరఫరా చేయాలనుకుంటే, బహిరంగ మార్కెట్టులో రేటుకు కొనుగోలుచేయాలనీ, సబ్సిడీని ఆయా రాష్ట్రాలే భరించాలని సూచించింది.

ఈ సూచనల అమలుకు కేంద్రం పూనుకుంది. లెవీ చక్కెర సేకరణను ఆపివేసింది. తన వద్ద నున్న నిల్వలతో మే నెల వరకూ చక్కెర సరఫరా చేయగలననీ, జూన్ 1 నుండి చక్కెర సరఫరా నిలిపివేస్తాననీ తెలిపింది. చౌకధరల దుకాణాల ద్వారా చక్కెర సరఫరా చేపట్టాలనుకునే రాష్ట్రాలు వెంటనే బహిరంగ మార్కెట్టు నుండి కొనుగోలుకు టెండర్లు పిలవాలని తెలిపింది.

లోక్ సభ ఎన్నికలు దగ్గరపడుతున్నాయి గనుక రాష్ట్రప్రభుత్వాలు సరఫరా చేసే చక్కెర సబ్సిడీని తాను చెల్లిస్తానని ప్రకటించింది. అయితే ఇక్కడే ఒక మెలిక పెట్టింది. చౌకధరల దుకాణాలలో కిలో 13.50రూ॥లు అమ్మితేనే సబ్సిడీ యిస్తాననీ చెప్పింది. ఇచ్చే సబ్సిడీ కిలోకు 18.50రూ॥లు. అంటే బహిరంగ మార్కెట్టు నుండి కిలో 32రూ॥లకు రాష్ట్రాలు కొనుగోలు చేయాలి. లేదంటే అంతకన్నా ఎక్కువకు కొనుగోలు చేస్తే అదనపు ఖర్చును అవే భరించుకోవాలి.

ప్రస్తుతం బహిరంగ మార్కెట్టులో చిల్లర అమ్మకాల ధర కిలో 40 నుండి 42రూ॥ల వరకు వుంది. దీనిలో చిల్లర వ్యాపారుల కమీషన్ తీసివేస్తే కిలో 38-40 మధ్య వుంటుంది. అంటే రాష్ట్రప్రభుత్వాలు అదనంగా 6 నుండి 8రూ॥ల సబ్సిడీ చెల్లిస్తేనే 18.50రూ॥ల సబ్సిడీ కేంద్రం నుండి వస్తుంది.

జూన్ 1 తర్వాత కేంద్రం నుండి చక్కెర సరఫరా ఆగిపోతుంది. మే 25 నాటికి ఆంధ్రప్రదేశ్, కేరళలు మాత్రమే టెండర్లు పిలిచాయి. మరి ఏడు రాష్ట్రాలు టెండర్లు పిలవటానికి తయారవుతున్నాయి. మిగిలిన 15 రాష్ట్రాలు ఎలాంటి చర్యలు తీసుకోలేదు. అంటే జూన్ 1 నుండి 15 రాష్ట్రాల్లోని చౌకధరల దుకాణాల్లో చక్కెర వుండదు. ఇప్పటికే టెండర్లు పిలిచే క్రమంలో వున్న రాష్ట్రాల్లో కూడా టెండర్లు ఖరారు చేసి సరఫరాలు పొందేందుకు 4 నుండి ఆరు నెలలు పడుతుంది గనుక ఇక్కడ కూడా చౌకధరల దుకాణాల నుండి చక్కెర మాయమవుతుంది.

ఎందుకింత అలసత్వం? ఉదాహరణకు ఆంధ్రప్రదేశ్ నే తీసుకుంటే కేంద్రమిచ్చే సబ్సిడీ కాకుండా దాదాపు నెలకు ఆరుకోట్ల రూ॥ల సబ్సిడీ రాష్ట్రం భరించాల్సి వస్తుంది అంటే కేంద్రమిచ్చే సబ్సిడీలో మూడవవంతు. కేంద్రపథకాలకు పదోవంతు మ్యూచింగు గ్రాంటును యివ్వలేక నిధులను మురగబెడుతున్న రాష్ట్రం, ఇంత సబ్సిడీని ఇచ్చేందుకు సిద్ధపడదు. అదే అస్సాంను తీసుకుంటే నెలకు 11కోట్లు. ఆ చిన్న రాష్ట్రం తన వనరులలో ఇంత ఖర్చును భరించలేదు.

దీనితో రాష్ట్రాలు కొత్త విధానం అమలుకు మరింత సమయం కావాలని అంటున్నాయి. ఉత్తరప్రదేశ్ ఆరునెలలు అడగ్గా, మహారాష్ట్ర, ఒడిషాలు నాలుగు నెలలడిగాయి. కాగా ఈశాన్యరాష్ట్రాలు, కేంద్రపాలిత ప్రాంతాలైన అండమాన్ నికోబార్ దీవులు తామే కొనుగోలు చేయగల స్థితిలో లేవు.

ఎన్నికలు దగ్గర పడుతున్నందున చౌకధరల దుకాణాల ద్వారా చక్కెర సరఫరాను ఎత్తివేస్తున్నప్పటికీ, సబ్సిడీ యిస్తున్నట్లు మోసం చేసేందుకు పాలకవర్గ పార్టీలు పూనుకున్నాయి. భారత పేద ప్రజలకు ఇక చక్కెర అందని ద్రాక్షపండ్ అవుతుంది అని “జనశక్తి” చేసిన వ్యాఖ్యానం ఆచరణలో రుజువవుతున్నది.

రంగరాజన్ కమిటీ చక్కెర మిల్లులపై వున్న అన్ని ఆంక్షలనూ ఎత్తివేయమని సూచించింది. ప్రభుత్వం ప్రస్తుతానికి లెవీ చక్కెర సేకరణ ఒక్కదానినీ నిలిపివేసింది. దీనితో అసంతృప్తి చెందిన మిల్లు యాజమాన్యాలను సంతృప్తి పరిచేందుకు పెట్రోలులో కలిపేందుకు మిల్లులు సరఫరా చేసే ఇథనాల్ ధరను కిలోకు 27 రూ॥ల నుండి 37 రూ॥లకు పెంచింది. ఇథనాల్ ధర పెంచిన దాన్ని బట్టి పెట్రోలు ధరను కూడా పెంచాల్సి వస్తుంది. ఎక్కువ ధర వున్న సరుకులో తక్కువ ధర వున్న సరుకును కలిపితే కలసి వస్తుంది. పెట్రోలు ఉత్పత్తి ఖర్చు ఎలా లెక్కవేసినా 22రూ॥లు దాటదు. దీనిలో 37రూ॥ల ఇథనాల్ ను కలుపుతారు. ఇక పెట్రోల్ ధర పెంచక తప్పదు. ఇదిక్కడతో ఆగలేదు. 5శాతం ఇథనాల్ కలపాలంటే 105 కోట్ల టన్నుల ఇథనాలు కావాలి. టెండర్లలో విధించిన కఠిన షరతుల వల్ల దేశంలోని చక్కెర మిల్లులన్నీ టెండరు వెయ్యలేకపోయాయి. 55కోట్ల టన్నుల సరఫరాకే టెండర్లు వచ్చాయి. మిగిలిన 50 కోట్ల టన్నులను విదేశాల నుండి దిగుమతి చేసుకోవాలి. అమెరికాకు చెందిన బియుట్రా ట్రేడింగ్ కంపెనీ కిలో ఇథనాలుకు 69రూ॥లు నుండి 75రూ॥ల ధర చెప్పింది. టెండరు విధానమంతా విదేశీ కంపెనీలకు అనుకూలంగా సాగింది. ఈ రేటు ప్రకారం 50రూ॥లవుతుంది. ఈ వంకతో పెట్రోలు ధర పెంచి విదేశీ, స్వదేశీ కంపెనీలకు లాభాలు కట్టబెడతారు.

లోపలి పేజీల్లో...

- ◆ అలుపెరగని లౌకికవాద యోధుడు అస్సర్ అలీ ఇంజనీర్ కు నివాళి
- ◆ సిరియాపై ఇజ్రాయిల్ విమానదాడులు-అమెరికా సామ్రాజ్యవాద యుద్ధసన్నాహాలలో భాగం
- ◆ ప్రధాని జపాను పర్యటన : గత జలసేతు బంధనమెందుకోసం?
- ◆ దేశవ్యాపితంగా దళితులపై భూస్వామ్య, అగ్రకుల దురహంకార దాడులు-దౌర్జన్యాలు
- ◆ అడవికి - భూమికి - ఉపాధికి దూరమౌతున్న గిరిజనులు

సంపాదకీయం

నిజమైన క్రీడాస్ఫూర్తిని మేల్కొల్పాలి

మానవజాతి పరాయీకరణ చెందగల స్వయంవినిాశక స్వభావంలోనే అన్ని మానవ సహజాత లక్షణాలనూ వక్రీకరించే, తొలగించివేసే “దివ్య” శక్తి దబ్బుకుంది. మనుషుల పరాయీకరణ చెందగల సామర్థ్యమే దబ్బు....కనుకనే ఉనికిలో వున్న విలువగా సాగుతున్న దబ్బు అన్నింటినీ వక్రీకరిస్తుంది. ప్రపంచాన్ని తల్లక్రిందులుగా నిలబెడుతుంది. అన్ని మానవ సహజాత లక్షణాలనూ వికృతపరుస్తుంది.

- కార్లమాస్ట్

ఇండియన్ ప్రిమియర్ లీగ్ నిర్వహిస్తున్న టీ-20 క్రికెట్ పోటీలలో బయటపడ్డ పైపందాల జూదం దబ్బుకున్న దివ్యశక్తిని మరోమారు రుజువుచేసింది. వలస దేశాల దోపిడీ పీడనతో విలాసజీవనాన్ని గడుపుతున్న బ్రిటిషు ప్రభువర్గంనుండి వారసత్వంగా అందిన క్రీడ క్రికెట్. వలసవిధానంలాగే అంతరించిపోతున్న ఈ ఆటకు వన్డే క్రికెట్ తో ఊపిరి పోశాడు ప్యాకర్. ఐదురోజుల ఆటను ఒకరోజుకు కుదించి క్రీడను నిలబెట్టుకున్నానని చెప్పుకున్నా, అలా కుదించినందువల్ల జనిస్తున్న ఉత్సాహం సామ్యుచేసుకోగల అవకాశమే ప్యాకర్ కు స్ఫూర్తినిచ్చింది. టీవి ప్రసారంతో దీనిని అరహుటకు తగ్గించి మరింత ఉత్సాహం కలిగించి వేలకోట్ల రూపాయల వాణిజ్యంగా మార్చారు. ఇప్పుడీ వాణిజ్య ప్రయోజనాలే క్రికెట్ ను నిర్దేశిస్తున్నాయి; క్రీడా స్ఫూర్తికాదు. ఈ వాణిజ్య ప్రయోజనాలు ఒక్క క్రికెట్ నే కాదు, మొత్తం క్రీడారంగాన్నే ఒక పరిశ్రమగా మార్చివేశాయి.

క్రీడా పరికరాల ఉత్పత్తి, క్రీడాదుస్తుల తయారీ, క్రీడా ప్రసారాలు, క్రీడాస్థలాల నిర్మాణం, క్రీడాకారులకు శిక్షణ, క్రీడలకు ముందు, వెనుకా, క్రీడా సమయంలో సాగే ప్రచార ప్రకటనలు-ఇలా క్రీడలతో ముడిపడ్డ ప్రతిఅంశమూ లాభపన్నాల వాణిజ్యజూదమైపోయింది. ఈ జూదంలోకి బ్యాంకులు కూడా దిగాయి. ఐపిఎల్ క్రికెట్ లో డక్లన్ క్రానికల్ టీము నిర్వహణకు దాదాపు 300 కోట్లు రుణమిచ్చిన బ్యాంకులు అది దివాళాతీస్తే, తిరిగి వసూలుకు కోర్టుల చుట్టూ తిరుగుతున్నాయి. మొత్తం ఐపిఎల్ కు అన్ని బ్యాంకులెన్ని వందల కోట్లు ఇచ్చివుంటాయో పూహించుకోవచ్చు. వేలకోట్ల రూపాయలతో సాగుతున్న జూదమిది.

ఈ జూదాన్ని వ్యవస్థీకృతంచేసి అక్రమార్జనలకు నిలయం చేయటంలో క్రికెట్ బోర్డు, బడాబూర్జువాలు, రాజకీయనేతలు చేతులు కలిపి వ్యవహరిస్తున్నారు. ఒక్క క్రికెట్ నే కాదు మొత్తం క్రీడారంగాన్నే ఈ వాణిజ్య సుడిగుండంలోకి నెట్టారు. దీని ఫలితమే మాచ్ ఫిక్సింగ్ లు, స్పాట్ బెట్టింగ్ లు, ప్రసార హక్కుల కొరకు లాబీయింగులు, క్రీడాస్థలాల నిర్మాణ కాంట్రాక్టుల కొరకు అవినీతి మూలంగా వివాదాలు, కుంభకోణాలు.

ఇది ఇతర క్రీడలకూ విస్తరించింది. కామన్వెల్త్ క్రీడలలో సాగిన అవినీతి; హాకీ, బాట్ మింటన్ ఫెడరేషన్ లలో వివాదాలు-పోటీ సంస్థల ఏర్పాటు; అంతర్జాతీయ ఒలంపిక్ సంఘంనుండి తొలగింపు దీనికి అద్దంపడుతున్నాయి.

క్రీడారంగ పోషణ భారత్ లో ప్రభుత్వ ఆధ్వర్యంలోనే వుండటమూ, అందువల్ల రాజకీయ నేతల జోక్యమే ఈ అనర్థాలకు కారణంగా చూపుతూ ప్రైవేటీకరణను “సర్వోగ్గ నివారణి”గా ముందుకు తెస్తున్నారు. బడాబూర్జువాలే జూద క్రీడాంగణంగా మార్చినవేళ ప్రైవేటీకరణ అనర్థాలను నివారించటం పగటికలగానే మిగులుతుంది.

ఈ జూదాన్ని రక్తి కట్టించటానికి భీరగరల్స్ ను చేర్చారు. సినిమా హీరోయిన్ల గాలి ముద్దులనూ అడ్డారు. మహిళా క్రీడాకారిణిల దుస్తులు రోజురోజుకూ మరింత కురచచేస్తున్నారు. మళ్లీ ఈ మహిళలకు భారతీయ సాబుగుల్ దాదామని ప్రచారమొకటి. స్త్రీల సహజ మాతృత్వ అంగాలు ఈ జూదగృహ లంకరణాలయ్యాయి.

ఇక క్రీడాకారుల వ్యక్తిగత ప్రతిభ, వ్యక్తిగత విజయాలకే ఈ వాణిజ్య ప్రయోజనాలు పూజాస్థానమిస్తున్నాయి. వారి ప్రతిభ, విజయాలవెనక సమిష్టి కృషిని మరుగుపర్చి వారి వ్యక్తిగత కృషి అన్న దానినే అందలమెక్కిస్తున్నాయి. ఫలితంగా వ్యక్తిగత ప్రతిభకోసం ప్రమాదకర ఉత్తేజకాల వాడకంతో పసివాడిపోయిన క్రీడాకారులెందరో! తాము పోషించిన (స్పాన్సర్) క్రీడాకారులతో బలవంతంగా ఉత్తేజకాలు వాడించిన ఘటనలెన్నో!

మానసిక శ్రమ, శారీరక శ్రమను యాంత్రికంగా విడదీయలేము; అవి పరస్పర పూరకాలు. అలాగే దేహదారుధ్యం, మానసిక దృఢత్వాలూ కూడా. కనుకనే విద్యలో క్రీడలను భాగంగా చేశారు. జ్ఞాన సముపార్జనతోపాటుగా శారీరక ఆరోగ్యాన్ని మనం బాలలకు అందించాలి. కానీ జరుగుతున్నదేమిటి? ర్యాంకుల పోటీలో విద్యార్థులను ఫారంకోళ్లను చేస్తున్నారు. క్రీడాస్థలాల్లో లేని ప్రైవేటు పాఠశాలలు లెక్కలు మిక్కిలిగా వున్నాయి. గత రెండేళ్లుగా క్రీడలకు ప్రాధాన్యమిస్తున్నామనీ, విద్యార్థుల సర్వతోముఖాభివృద్ధి సాధిస్తామని ప్రచారం చేస్తున్న ప్రైవేటు పాఠశాలలను వేళ్లమీద లెక్కించవచ్చు. అవి కూడా ధనిక వర్గాలకే అందుబాటులో వుంటాయి.

గుర్తింపులోకొస్తున్న క్రీడాకారులందరూ దాదాపుగా వ్యక్తిగత కృషితో ముందుకొచ్చిన వారిగానే వుంటున్నారు. అయినా వాణిజ్య ప్రయోజనాలు ఎంతపట్టును సాధించాయంటే తాము స్పాన్సర్ చేయకుండా ఏ క్రీడాకారుడూ గుర్తింపుపొందని పరిస్థితిని కల్పించాయి. విశాల ప్రజానీకానికి క్రీడలను అందుబాటులోకి తెచ్చి వారి శారీరక ఆరోగ్యాన్ని పెంపొందించాల్సిన ప్రభుత్వాలు తమ కర్తవ్యాన్ని వదలివేస్తున్నాయి. ఆఫ్రికానుండి నల్లజాతి క్రీడాకారులను తీసుకువచ్చి అమెరికా తన తరపున ఒలంపిక్స్ లో ఆడిస్తుంటే, భారత్ లో పొరుగు రాష్ట్రాలనుండి క్రీడాకారులను తెచ్చి జాతీయ క్రీడలలో రాష్ట్రాలు ఆడిస్తున్నాయి. రెండు చోట్లా పతకాలు సాధించామని చెప్పుకోవటం సామాన్యం. కాగా అమెరికాలో ప్రైవేటుశక్తులే క్రీడారంగ పోషకులుగా వుండగా, భారత్ లో ప్రభుత్వరంగమే ఆ పని చేస్తున్నది. కానీ పద్ధతి మాత్రం అదే, పొరుగు సేవలు!

బాలలకందించే విద్యలో క్రీడలు భాగంకావాలి. చదువుపేరిట పిల్లలను ఆటపాటలకు దూరం చేయటమంత హానికరమో, క్రీడలకొరకు చదువును నిర్లక్ష్యపరచటం అంతే హానికరం. ఈ హాని వ్యక్తికే కాదు సమాజానికీ జరుగుతుంది.

(తరువాయి 2వ పేజీలో)

నివాళి

అలుపెరుగని లౌకికవాద యోధుడు అస్సర్ అలీ ఇంజనీర్

2013 మే 14వ తేదీన అలుపెరుగని లౌకికవాద యోధుడు అస్సర్ అలీ ఇంజనీర్ ముంబాయిలో తన 75వ ఏట శాశ్వతంగా విశ్రాంతి తీసుకున్నారు. ప్రజలనడుమ మత సామరస్యస్థితి, ప్రజాస్వామిక సామాజిక సంబంధాలనూ, లౌకికవాద సంస్కృతిని కోరుకునే వారందరికీ ఆయన మరణం బాధాకరమైనది. భారత ఉపఖండంలోనేకాక ప్రపంచస్థాయిలో విభిన్న మత విశ్వాసాలు కలిగినవారి నడుమ మైత్రీపూర్వక సంభాషణను కోరుకునేవారందరికీ ఆయన చిరపరిచితులు, ఆత్మీయులు.

రాజస్థాన్ రాష్ట్రంలోని ఉదయ్‌పూర్ సమీపంలోని సాలంబర్‌లో 1939 మార్చి 10న ఒక సాంప్రదాయక ముస్లిం పురోహిత కుటుంబంలో ఆయన జన్మించారు. ఇస్లాం మత బోధకుడైన ఆయన తండ్రి నుండి సాంప్రదాయక మత పాండిత్యాన్ని ఉర్దూతో పాటు అరబ్బీ భాషను నేర్చుకున్నారు. తాము వార్షాలో ఉన్న కాలంలో దేశ విభజన కాలంనాటి ఘోరవిషాద ఉదంతాల్ని బాల్యంలోనే విని, మత కారణంగా మనుషుల నడుమ ఇంత విద్యేషమూ, రక్తపాతమూ చెలరేగటాన్ని మరువలేని విషాదస్మృతిగా మదిలో నిలుపుకున్నారు. 1961లో తాను విద్యార్థిగానున్న రోజుల్లో జబల్‌పూర్‌లో జరిగిన మత కలహాలకు అస్సర్‌అలీ చాలా ఆందోళనకు గురయ్యారు. అప్పటికే స్కూలులో చదువుకునే రోజుల్లో తోటి విద్యార్థులు కొందరు ఆయనలాంటివారిని “పాకిస్తానీ అనుకూలురు” అని ఆరోపిస్తుండేవారు. ఇవన్నీ ఆయన్ను సమాజంలోని కులము-మతమూ-మతకలహాల వాటికి గల నిజమైన కారణాల వైపు అన్వేషణకు పురికొల్పాయి.

ఆయన ఇండోర్‌లో సివిల్ ఇంజనీరింగు విద్యను పూర్తిచేశారు. ఆ కాలంలోనే మార్క్సిజం గురించి మొదటగా వ్యతిరేకతతో కూడిన పరిచయం ఏర్పడింది. దానికి గల ముఖ్యకారణం - మార్క్సిజం దైవభావాన్ని నిరాకరించటం. అయితే తోటి స్నేహితుల నడుమ సాగిన వాదవివాదాల ఫలితంగా ఆయన స్వయంగా మార్క్సిజంను తెలుసుకునే ప్రయత్నం చేశారు. అస్సర్‌అలీ తండ్రి మతబోధకుడైనా కొడుకుతో “నాయనా! నీ విశ్వాసాన్ని మార్చుకుంటే అది సమస్యకాదు. అయితే అది సత్యంపై ఆధారపడి వుందని స్పష్టం చేసుకో. జీవితానికి సత్యమే పరమావధి” అని చెప్పారు.

అంతేకాక - “ఏరూపంలో సత్యాన్ని నువ్వు విశ్వసించినా దానినెప్పుడూ విడనాడకు. దీనిలో ఇమాంనీకు ఆదర్శప్రాయుడుగా వుండాలి. సత్యంకోసం ఆయన తన జీవిత సర్వస్వాన్ని త్యజించారు. సత్యం విషయంలో రాజీపడే కంటే, సత్యానికి కోసం మరణించటం ఉత్తమం” అని బోధించారు. ఈ మాటలు అస్సర్‌అలీని బాగా ప్రభావితం చేసినట్లు ఆయన చెప్పుకున్నారు. అస్సర్‌అలీది మార్క్సిస్టు ప్రాపంచిక చింతన కాకపోయినా సామాజిక విశ్లేషణా పద్ధతులకు మార్క్సిస్టు కోణాన్ని-అనగా సామాజిక అంశాలను పరిశీలించటంలో ఆర్థిక, రాజకీయాంశాలు నిర్వహించే పాత్రను-ఆయన విశ్లేషణకు ప్రాతిపదిక చేసుకున్నారు.

1963లో బొంబాయి మున్సిపల్ కార్పొరేషన్లో సివిల్ ఇంజనీర్‌గా జేరి 1983లో స్వచ్ఛంద పదవీవిరమణ చేశారు. అక్కడే ఇస్లామిక్ అధ్యయన కేంద్రాన్ని ఏర్పాటుచేశారు. తర్వాత దానినే “సామాజిక లౌకిక అధ్యయనాల కేంద్రం”గా అభివృద్ధి చేశారు.

1983లో బొంబాయి దగ్గరలోని భివాండీలో జరిగిన హిందూ ముస్లిం మతకలహాల సందర్భంగా శాంతియుత వాతావరణాన్ని కల్పించటానికి అస్సర్‌అలీ ప్రత్యక్షపాత్ర నిర్వహించారు. ఆ సందర్భంగా సుప్రసిద్ధ హిందీసినిమా నటుడు బల్‌రాజ్ సహానీ కూడా స్వయంగా రంగంలో దిగి వారంరోజులు భివాండీలోనే మకాంచేసి మత సామరస్య వాతావరణం ఏర్పడటానికి ఇరువురూ కలిసి కృషిసల్పారు. బీహారులోని భాగల్పూరు, ఉత్తరప్రదేశ్‌లోని మొరాదాబాదు, మహారాష్ట్రలోని షోలాపూర్, గుజరాత్‌లోని అహమ్మదాబాద్ లాంటి చోట్ల జరిగిన మత కలహాలను ఆయన లోతుగా పరిశీలించి విశ్లేషించారు. వీటి కొనసాగింపుగా జరిగిన బాబ్రీమసీదు కూల్చివేత అనంతరం 1993 జనవరిలో బొంబాయిలో జరిగిన, 2002లో గుజరాతులో హిందుత్వవాదులు, మోడీ ప్రభుత్వపు వరోక్ష నాయంతో జరిపిన-దారుణ మారణకాండల, మత హింసల వెనుక దోపిడీ రాజకీయ, ఆర్థిక ప్రయోజనాలను నెరవేర్చే మతోన్మాదశక్తుల కుట్రల ప్రయత్నాలను ఆయన బట్టబయలు చేశారు.

మతము - మతతత్వము

‘కమ్యూనలిజం’ అనే ఇంగ్లీషు పదానికి మతవాదము, మతతత్వము, మతోన్మాదము మొదలైన పర్యాయపదాలను సందర్భోచితంగా మనంవినియోగిస్తున్నాము. సాధారణంగా మతతత్వానికి మూలం మతవేదనని చాలామంది భావించేదాన్ని అస్సర్‌అలీ సరిదిద్ది, రాజకీయ ప్రయోజనాలకు

మతాన్ని వినియోగించే ప్రయత్నపూర్వక దుష్కార్యమే మతతత్వమని రుజువు పరిచారు. అంతేకాక మతతత్వమనేది ఆధునిక కాలపు, బ్రిటీషు వలసవాదులు మనదేశాన్ని ఏలిన కాలంలో ప్రారంభమైనదనీ, హిందూ-ముస్లిముల నడుమ మత కలహాలు రేగుతూ, విద్యేషాలు పెరుగుతూ ఎంత అనైక్యత ఏర్పడితే అంతగా తమ సామ్రాజ్యవాద ప్రయోజనాలకు ప్రమాదం సంభవించకుండా వుంటుందని వారు గ్రహించి పెంచి, పోషించిన ప్రక్రియ మతతత్వమనీ అస్సర్‌అలీ సరిగా విశ్లేషించారు. 1906లో ముస్లిం ఫ్యూడల్ వర్గాలచే ఏర్పడిన ముస్లింలీగు, 1909లో ఏర్పడిన హిందూ మహాసభలకు బ్రిటీషు పాలకుల అండదండలుండటం వెనుక సామ్రాజ్యవాదుల వలసవాద స్వార్థపూరిత ప్రయోజనాలున్నాయని అస్సర్‌అలీ చెప్పారు.

గత చరిత్రను హిందూ యుగంగా, ముస్లిం యుగంగా విభజించి మతద్వక్వధాన్ని విద్యా విధానంలోకి చొప్పించి ద్విజాతి (హిందువులొక జాతి, ముస్లిములు మరొకజాతి అనే) సిద్ధాంతానికీ, మతతత్వానికీ భావజాల రంగంలో బీజం వేసింది-బ్రిటీషు వలసవాద మేధావులేనని అస్సర్‌అలీ భావించారు. ఒక మతానికి (కులానికి) చెందినవారంతా ఒకేవిధంగా ఆలోచించి, ప్రవర్తించారనే వలసతత్వపు భావజాలాన్ని మతద్వక్వధం వ్యాప్తి చేస్తుందనీ, ఇది ఫాసిస్టు తరహా ఆలోచన తప్ప మరేమీ కాదని ఆయన చెప్పారు. ప్రతిమతంలోనూ, కులంలోనూ ధనిక-మధ్యతరగతి-పేదవర్గాల విభజనలున్నాయనీ, వారి వారి ప్రయోజనాల నడుమ తీవ్రమైన వ్యత్యాసాలుంటాయనీ, సాధారణంగా ఆయా మత సమూహాలపై సంపన్న వర్గాలకుండే పట్టుపల్ల వారిప్రయోజనాలే మతస్తులందరి ప్రయోజనాలుగా చెలామణిఅవుతుంటాయనీ, మెజారిటీ మతస్తులలోని సంపన్న వ్యాపార వర్గాల ప్రయోజనాలకు మైనారిటీలలోని వారు పోటీగా నిలచినపుడు మెజారిటీగా వున్న (మన సందర్భంలో హిందూ వ్యాపారస్తుల) శక్తులు మతోన్మాదాన్ని రెచ్చగొట్టి మైనారిటీల ఆస్తుల విధ్వంసానికీ, హింసాత్మక దాడులకూ, గృహ దహనాలకూ, మానవహాసనానికీ, మహిళలపై అత్యాచారాలకు కారణమవుతుంటాయని అస్సర్‌అలీ తన మతకలహాల పరిశోధన నుండి విశ్లేషించి చెప్పారు. అబద్ధాలూ, పుకార్లూ, దుష్ప్రచారాలూ ఒకప్పుడు గుసగుసలతో సాగితే యిప్పుడా పాత్రను మీడియా పోషిస్తుందని కూడా ఆయన చెప్పారు.

ఎన్నికల రాజకీయాలు, ప్రజాస్వామిక రాజకీయాలు ప్రవేశపెట్టిన బ్రిటీషు వలసవాదుల కాలం నుండి నేటిదాకా రాజకీయాధికారం కోసం సంపన్న వర్గాల మురాలు మతాన్ని రాజకీయ ప్రయోజనాలకు, ఓట్లు-సీట్లు-అధికారాన్ని చేపట్టటానికి సాధనాలుగా మార్చుకున్న క్రమాన్ని అస్సర్‌అలీ స్పష్టంగా వివర్ణింపరిచారు. మతకలహాలను రెచ్చగొట్టటం ద్వారా హిందూత్వశక్తులు, సంఘపరివార్ నాయకత్వాన, భారతీయ జనతాపార్టీ పేరుతో, వివిధ రాష్ట్రాలలోనూ, కొన్నేళ్ళపాటు కేంద్రప్రభుత్వంలోనూ అధికారాన్ని పొందగలిగిన తీరుని సోదాహరణంగా విశ్లేషించి చూపారు. అందులోభాగంగానే బాబ్రీమసీదు సమస్యను రెచ్చగొట్టి, చరిత్రను వక్రీకరించి, దుష్ప్రచారాలు సాగించి చివరికి దాన్ని బద్దలుకొట్టటం ద్వారా మతోన్మాద వాతావరణాన్ని పెంచి పార్లమెంటులో 2సీట్ల నుండి 84 సీట్లకు పెరిగిన క్రమానికీ, కేంద్రంలో అధికారాన్ని కైవసం చేసుకోగలగటానికీ, హిందూ మతతత్వ రాజకీయాలతో, అనేకానేక మంది అమాయకులను బలిగొనటంతో, మతహింసతో, విధ్వంసంతో గల లంకెను ఆయన ప్రజల ముందుంచారు. మత హింస రోజురోజుకీ క్రూర రూపాలను తీసుకొంటోందనీ, అందుకు గుజరాత్‌లో జరిగిన దారుణమారణకాండే ఉదాహరణని చూపారు.

మెజారిటీ - హిందూత్వ - మతోన్మాదానికి, మైనారిటీ మతోన్మాదం పరిష్కారంకాదనీ, మెజారిటీ మతోన్మాద శక్తులను ఏకాకులను చేయగలిగే లౌకిక, మత సామరస్య విధానాలే అంతిమ పరిష్కారమవుతాయనీ అస్సర్‌అలీ భావించారు. దీనికై ఆయన జీవితకాలం పరితపించి శ్రమించారు.

చరిత్ర-సమాజ అధ్యయనం-విశ్లేషణ

బాబ్రీమసీదు కూల్చివేతకు ముందూ, తర్వాతా గత చరిత్రకు సంబంధించిన అనేక అంశాలపై విపరీత దుష్ప్రచారం సాగింది. ముఖ్యంగా ముస్లిం సుల్తానులూ, చక్రవర్తులూ సాగించిన యుద్ధాలన్నీ మత యుద్ధాలుగా చిత్రీకరించినవారూ, అలాగని ప్రచారం కావించినవారూ వున్నారు. తమ తమ రాజ్య విస్తరణకై రాజులు జరిపిన యుద్ధాలకు మతం రంగుని పులుముటం తప్పనీ, మతం కోసమే వారాపని చేశారనటం అచారిత్రకమనీ ఆయన తేల్చారు.

అలాగే భారతీయ ముస్లిములలో వెనుకబాటు తనానికి మూలాలు భారతీయ కులవ్యవస్థ చరిత్రతో ముడిబడివుందనీ, ఇస్లాంలోకి మారిన అత్యధిక హిందూ వృత్తికులాల ప్రజానీకం... కొనసాగిన అవే వృత్తులు - వాటి వెనుకబాటు లక్షణాల కొనసాగింపే నేటికీ వారిని వెనుకబడిన వారుగా చేసిందనీ అస్సర్‌అలీ “ముస్లిముల వెనుకబాటు తనం - లౌకికవాదం” అన్న వ్యాసంలో (చూడండి 16-2-1997-జనశక్తి) పేర్కొన్నారు. భారతీయ సమాజంలో కొనసాగుతున్న ఈ వెనుకబాటుతనానికి గల ముఖ్యకారణం ఆధునిక పారిశ్రామిక వృత్తుల సమాజంగా తీసుకోవాల్సిన మార్పుని ఇంకా మనం పొందలేకపోయామనే వాస్తవాన్ని కూడా యిది సూచిస్తోంది.

మధ్య యుగాలలో ఇస్లాంలోని సూఫీమత ప్రచారకులూ, హిందువులలోని భక్తి మతస్తులూ సాగించిన కృషి మత సామరస్య చైతన్యానికి ఒక ముఖ్య కారణంగా అస్సర్‌అలీ కూడా పేర్కొన్నారు. గురునానక్, కబీరు, భక్తతుకారాం, వేమన, పోతులూరి వీరబ్రహ్మం లాంటివారు ఉదాహరణగా నిలుస్తారు. దైవసన్నిధిలో మానవులందరూ సమానులేననే సాంఘిక సమానత్వ భావన సూఫీ - భక్తి మతస్తులందరిలో అంతర్లీనంగా వుండి అది మానవసమాజంలోని సమానత్వ భావాల వ్యాప్తికి, మతసామరస్యానికీ దోహదపడేవిగా వున్నాయనేది అస్సర్‌అలీ భావనకూడాను.


భారత-పాకిస్తాన్ విభజనకు ప్రధాన కారకులు బ్రిటీషు సామ్రాజ్యవాదుల రాజకీయ కుట్రలో భాగమేననీ, అందుకు దోహదపడిందిగా హిందూ-ముస్లిం సంపన్న వర్గాల ఆర్థిక ప్రయోజనాల నడుమ ఘర్షణ, హిందూ-ముస్లిం రాజకీయ నాయకుల అధికార పోటీ (నెహ్రూ-జిన్నా) వున్నాయనీ అస్సర్‌అలీ విశ్లేషించారు. సాధారణ హిందూ-ముస్లిం ప్రజలకు దేశ విభజన వల్ల ప్రయోజనం ఏమాత్రం లేకపోగా, లక్షలాదిమంది అమాయకులు ఆ కాలంలో రెచ్చగొట్టబడిన మత కలహాల వల్ల హత్యలైపోయారనీ, దేశ విభజనానంతరం కూడా సాధారణ ప్రజలకు కలిగిన మేలేమీ లేదని ఆయన చెప్పారు. (చూడండి-జనశక్తి - 1998 ఫిబ్రవరి సంచిక)

మహిళల సమస్యలు, మత మోఢాలపై

షాబాన్ బేగం అనే వృద్ధ ముస్లిం మహిళకు విడాకులిచ్చిన ఆమె భర్త, ఆమెకు భరణాన్ని చెల్లించాలని సుప్రీంకోర్టు తీర్పు చెప్పినపుడు ముస్లింమత పెద్దలు దాన్ని ‘షరీయత్’ (ముస్లిం మతస్తుల ఆచారాల చట్టం)లో కోర్టు జోక్యం చేసుకోవటంగా భావించి ఆ తీర్పుని రాజీవ్‌గాంధీ ప్రధానిగా వున్న కాలంలోనే పార్లమెంటుద్వారా రద్దుచేయించారు. ఈ సంఘటనలో అస్సర్‌ అలీ, ముస్లిం మతపెద్దలదే తప్పుని చెప్పారు. ముస్లింల మతగ్రంథం ఖురాను ప్రకారం విడాకులు పొందిన మహిళకు పురుషుడు భరణం చెల్లించాలనే వున్నదనీ... ఎంత అనేది గ్రంథంలో లేకున్నా అది కాలానుగుణంగా నిర్ణయం కావాల్సివుందనీ అస్సర్‌అలీ అన్నారు. మధ్యయుగాలలో తొలినాటి సూక్తులకు భిన్నంగా ఆచారాలూ, మోఢాలూ ఎక్కువ వచ్చి చేరాయనీ, మానవీయ విలువలకంటే ఆచారాల పాఠింపుపట్ల శ్రద్ధను పెంచి, స్వాధ్వపర వర్గాలకు అనుకూలంగా మార్పారని కూడా ఆయన చెప్పారు.

అలాగే తమ స్వంత తెగ అయిన ‘జోహ్రాల’లో గల మూఢవిశ్వాసాలకు వ్యతిరేకంగా కూడా ఆయన నిలిచారు. తన జీవిత కాలంలో ముస్లిం ఛాందసవాదుల భౌతిక దాడులకు 6 సార్లు ఆయన గురయ్యారు. “శలానిక్ వర్సెస్” రాసిన సాల్మన్‌రష్దీని చంపుతామంటూ వారు ఫత్వానివ్వటాన్ని ఖండించారు.

సాల్మన్ రష్దీ పుస్తకంలోని అనేక అంశాలతో తాను విభేదిస్తున్నప్పటికీ ఆయన పుస్తకాన్ని నిషేధించటాన్ని ఆయన ఖండించారు. బంగ్లాదేశ్ రచయిత్రి తస్లీమా నస్రీన్ విషయంలో కూడా ఆమెకు దేవునిలోనూ,



మతంలోనూ సమ్మతం లేకపోతే అలా ప్రకటించుకునే హక్కుందిగానీ, కోట్లాదిమంది విశ్వసించే ‘ఖురాను’ను వినరికొట్టమని బహిరంగంగా ప్రకటించటం ద్వారా ఇతరుల విశ్వాసాలను గాయపరిచే హక్కు ఆమెకు లేదని చెప్పారు. వివిధ సందర్భాలలో ఆయన తీసుకున్న వైఖరులు అస్సర్‌ అలీకున్న ‘లౌకిక’ చింతనను మనం అర్థంచేసుకోవటానికి తోడ్పడుతాయి.

అస్సర్ అలీ కొడుకు ఇర్ఫాన్ ఇంజనీరు 20 ఏళ్ళక్రితం కమ్యూనిస్టు విప్లవకారుల ప్రభావంతో గుజరాత్ రాష్ట్రం డాంగ్ జిల్లాలోని ఆదివాసీలలో ఉద్ధవు కృషి నిర్వహించి ప్రభుత్వ నిర్బంధానికి గురయ్యారు. అస్సర్ అలీ తదనంతరం సామాజిక, లౌకికవాద అధ్యయన కేంద్రాన్ని ఇర్ఫాన్ ఇంజనీర్ నిర్వహిస్తున్నారు.

తన చివరి రోజులలో కూడా-2012 డిసెంబరులో, బాబ్రీమసీదు కూల్చివేత, బొంబాయిలో తీవ్ర మతకలహాలు జరిగి 20 ఏళ్ళయిన సందర్భంగా నిర్వహించిన సభలలో కూడా ఆయనొక అవగాహనతో పాల్గొన్నారు. “ప్రతీకారం తీర్చుకోవటానికి కాదు. మళ్ళీ అలాంటి సంఘటనలు సంభవించకుండా చూడటానికి” ఈ సభలు జరగాలన్నారు. మరణానికి మూడునెలల ముందు కూడా - ఫిబ్రవరి 2013లో- ఆసుపత్రి పాలైనప్పటికీ ఇండోనేషియాలో “మతాల నడుమ విశ్వాసానికి” అనే అంశంపై తాను సమర్పించాల్సిన కీలకపత్తాన్నిబైపు చేసి పంపించారు. అంతేకాదు, రెండేళ్ళ క్రితంకూడా ఆసుపత్రినుంచే ఒక సభలో చేయవలసిన ప్రసంగాన్ని తన సెల్‌ఫోనుద్వారా గంటన్నరసేపు వినిపించారు. ఇది ఆయన నిబద్ధత.

అస్సర్ అలీ రాసిన “భారతీయ ముస్లిముల వెనుకబాటుతనానికి కారణాలు” అనే వ్యాసాన్ని అనువదించి 1997లో ‘జనశక్తి’ పత్రికలో ప్రచురించాము. అలాగే 6-10-1997న విజయవాడలోని సిద్ధార్థా కళాశాలలో ప్రసంగించటానికి ఆయన వచ్చినపుడు మా పత్రిక ప్రతినిధులు ఆయన్ను చేసిన ఇంటర్వ్యూ ‘జనశక్తి’లో ప్రచురించాము.

భిన్న విశ్వాసాలు, అభిప్రాయాలు గలవారి నడుమ సామరస్యపూర్వక చర్చలు సాగే విధంగా సామాజిక సంస్కారం పెంపొందాలని ఆయన బలంగా కోరు కున్నారు. నిబద్ధ లౌకికవాదిగా, ప్రజాస్వామిక సంస్కృతీ ప్రేమికునిగా, మత సామరస్యం కొరకు తపించినవానిగా అస్సర్ అలీగారి కృషిని గుర్తించటం, గౌరవించటం మన కర్తవ్యం.

ఆయనే చెప్పినట్లుగా భిన్నాభిప్రాయాలు కొన్ని ఉండినప్పటికీ, మౌలికంగా లౌకికవాదం కోసం తన జీవిత పర్యంతం కృషిసల్పిన జనాబ్ అస్సర్‌అలీ ఇంజనీర్‌కు “జనశక్తి” జోహార్లు చెబుతోంది. వారి కుటుంబ సభ్యులకు తన ప్రగాఢ సంతాపాన్ని ప్రకటిస్తోంది. ★

(మొదటి పేజీ తరువాయి) వాణిజ్య శక్తుల క్రీడాజూదమలావుండగా, పట్టణ, గ్రామీణ నిరుద్యోగ యువత పైపందాల ఆటలోకి దిగటానికి మూలమిదే. మానవ సహజ లక్షణాలను ఈ జూదంతో పరాయికరణచేసి యువతను జోకొట్టి నిర్విర్యపరుస్తున్నారు. ఇది సమాజ ప్రగతికి కలిగించే హాని ఎనలేనిది.

‘ఐపిఎల్‌ను నిషేధించాలి!’-కాదు; సరైన నియమ నిబంధనలతో స్వీయ నియంత్రణను పాటించాలి! రాజకీయ నాయకుల జోక్యంలేకుండా చేయాలి’ వంటి ప్రత్యామ్నాయ సూచనలేవీ కూడా వాణిజ్య ప్రయోజనాలు రాజ్యమేలుతున్నంతకాలమూ సత్యలితాలనివ్వలేవు.

క్రీడను చూసి ఆనందించాలంటే ఆ క్రీడ గురించి తెలియటమే చాలదు. ఆ క్రీడను అనుభవించగల శిక్షణకూడా వుండాలి. అప్పుడు మాత్రమే క్రీడాస్ఫూర్తి వెల్లివిరుస్తుంది. విశాల ప్రజానీకాన్ని క్రీడలకు దూరంచేసి, క్రీడాస్ఫూర్తిని నెలకొల్పలేరు. ప్రసార సాధనాలతో క్రీడను పరిచయంచేయటం సులభమే. వాణిజ్యశక్తులు దీనితోనే తమ పబ్లింగడుపుకుంటున్నాయి. అవి క్రీడాస్ఫూర్తినే తల్లక్రిందులుగా నిలబెట్టాయి. జూదాన్ని తెచ్చాయి. డబ్బుకున్న ఈ “దివ్య”శక్తినే నేడు అమెరికా నుండి భారత్ వరకూ క్రీడాంగణాలలో మనం చూస్తున్నాము.

దీనిని నివారించాలంటే మనిషి మనిషిగా మనుగడ సాగించాలి. ప్రపంచంతో అతని సంబంధం మానవీయంగా వుండాలి. అప్పుడు మాత్రమే క్రీడను క్రీడాస్ఫూర్తితో అనుభవించగలం. ప్రేమను ప్రేమతో పొందగలం. అది ప్రేమేటు ఆస్థితో ముడిపడ్డ వాణిజ్య ప్రయోజనాలుండని సోపలిస్టు వ్యవస్థలోనే సాధ్యమౌతుంది. ★

సిరియాపై ఇజ్రాయిల్ విమాన దాడులు

అమెరికా సామ్రాజ్యవాదుల యుద్ధ సన్నాహాలలో భాగం

మే 2వ తేదీన డమాస్కుస్ విమానాశ్రయంపై ఇజ్రాయిలు బాంబుదాడి, తిరిగి మే 5న డమాస్కుస్ నగరంలోని సైనిక స్థావరంపై ఇజ్రాయిలు జరిపిన వైమానిక దాడులూ పూర్తిగా అన్యాయమైన యుద్ధానికి కాలుడువ్వే చర్యలు. సిరియాపై యుద్ధానికి సన్నాహంలో భాగంగా అమెరికా సామ్రాజ్యవాదులూ, దాని నాటో భాగస్వాముల మద్దతుతో ఇజ్రాయిలు ఈ దాడులు సాగించింది.

300 మంది సిరియా సైనికులు ఈ దాడులలో మరణించారనీ, వందలాదిమంది గాయపడ్డారనీ రష్యాపత్రికలు తెలిపాయి. సిరియాలోని ప్రజాస్వామిక వాదులు ఇంటర్నెట్‌లో పెట్టిన చిత్రాలలో సిరియా రాజధాని డమాస్కుస్‌లో వరుస విస్ఫోటనాలను చూపాయి. మొదటి బాంబుకు ఆకాశమంతా ఎర్రబారగా, తరువాయి విస్ఫోటనాలతో అగ్నిజ్వాలలు ఎగసాయి.

ఎన్.బి.సి. టీవి ఛానల్ ముఖాముఖిలో డెమోక్రటిక్ పార్టీ సెనెట్ సభ్యుడు పాట్రిక్ లీహీ మాట్లాడుతూ అమెరికా అందించిన ఎఫ్ 16 యుద్ధ విమానాలతో ఇజ్రాయిలు ఈ దాడులు చేసిందనీ, సిరియాకు రష్యా అందించిన ఆకాశరక్షణ వ్యవస్థ వారు చెప్పుకున్నంత మంచిది కాదని ఈ దాడులు నిరూపించాయి అన్నాడు.

ఇజ్రాయిలు దాడులకు అమెరికా పాలకులు వెనువెంటనే మద్దతు తెలిపారు. ఎలాంటి సాక్ష్యాధారాలూ చూపకుండానే, షియా సంస్థ హిజ్బొల్లాకు ఇరాన్ నుండి సరఫరా అవుతున్న క్షిపణులు లక్ష్యంగా ఇజ్రాయిలు దాడి సాగిందని అమెరికా అధికారులు ప్రకటించారు. కొస్టారికా దేశంలో పర్యటనలో వున్న అమెరికా అధ్యక్షుడు ఒబామా “హిజ్బొల్లా వంటి టెర్రరిస్టు సంస్థలకు అత్యాధునిక ఆయుధాల సరఫరా నుండి రక్షణకు ఇజ్రాయిలు చర్యలు సమర్థనీయమైనవి. ఇజ్రాయిలుతో సన్నిహిత సహకారం నెరవేరతామని” ప్రకటించాడు.

అమెరికాలోని సామాన్యపౌరులు మరో యుద్ధాన్ని తీవ్రంగా నిరసిస్తున్నప్పటికీ, సిరియాపై యుద్ధం సాగించాలన్న అమెరికా రాజకీయ నాయకుల పిలుపులు

పెరుగుతున్న నేపథ్యంలో సిరియాపై ఇజ్రాయిలు దాడులను చూడాలి.

అమెరికా సామ్రాజ్యవాద మద్దతుతో సాగుతున్న సిరియాలోని ప్రతిపక్షమన్నది రణక్షేత్రాలలో అనేక దెబ్బలు తింటున్నదన్న వార్తలు రావటంతో అమెరికాలో యుద్ధం సాగించాలన్న పిలుపులు వస్తున్నాయి. రెండు నెలల పాటు పోరాటం సాగిన తర్వాత కీలకమైన ఖిర్బెత్ ఘజాలే పట్టణాన్ని సిరియా సైనికులు స్వాధీనం చేసుకున్నారు. దానితో రెండేళ్ళ క్రితం మొదటిగా ప్రభుత్వ వ్యతిరేక ప్రదర్శనలు సాగిన దారా నగరంతో సంబంధాన్ని సిరియా సైన్యం పునరుద్ధరించగలిగింది. సిరియా స్వేచ్ఛా సైన్యమన్నది, తుపాకులు పట్టిన కొందరు పురుషుల గుంపు మాత్రమేననీ, అది సమగ్రత గల దళం కాదనీ, దానికొక ఆదేశ వ్యవస్థ లేదనీ బిబిసి మధ్యప్రాచ్య విలేఖరి వ్రాసాడు. ‘జెదునలెం పోస్టు’ అన్న పత్రిక కుసార్ పట్టణం వద్ద ప్రతిపక్ష బలగాలను హిజ్బొల్లా శక్తులు ఓడించాయనీ, అస్సాద్ సైన్యం ఒత్తిబా పట్టణాన్ని స్వాధీనం చేసుకుందనీ పేర్కొని అమెరికా తొత్తుకత్తులతో పోల్చితే అస్సాద్ బలం పెరిగిందని సూచించింది.

డమాస్కుస్ నగరం వద్ద నున్న ప్రతిపక్ష బలగాలకు వైమానిక రక్షణ నిచ్చేందుకు ఇజ్రాయిలు దాడులు చేసిందన్నది స్పష్టం. ఆవిధంగా దెబ్బతింటున్న అమెరికా తొత్తులకు బలం చేకూర్చటమే వీటి లక్ష్యం.

సిరియాపై యుద్ధం చేయాలని పిలుపులిస్తున్నవారు దానికి కొన్ని పద్ధతులను కూడా సూచిస్తున్నారు. ఒకటి : అమెరికా మద్దతున్న ప్రతిపక్షానికి మరిన్ని ఆయుధాలు సరఫరా చేయాలి. ఈ ప్రతిపక్షంలో ఆధిపత్యంలో వున్నది అల్‌ఖైదాతో సంబంధాలున్న అల్‌నూస్రా సంఘటన. రెండు : సిరియాను “విమానాలు ఎగరరాని ప్రాంతం”గా చేసేందుకు అమెరికానే దాడులు చేయటం. మూడు : టర్కీ, జార్డాన్‌ల్లో వున్న తన సైనికదళాలతో అమెరికానే సిరియాపై దురాక్రమణ సాగించటం. దీనికనుగుణంగానే యూరోపిన్ యూనియన్ సిరియాలో ప్రతిపక్షానికి ఆయుధాల సరఫరాపై వున్న నిషేధాన్ని ఎత్తివేసింది.

ఏదేమైనా సిరియాపై ఇజ్రాయిలు దాడులకు అమెరికా సామ్రాజ్యవాదుల స్పందన ఒక విషయాన్ని స్పష్టం చేసింది. ఇరాక్, ఆఫ్ఘనిస్తాన్‌లపై దురాక్రమణ యుద్ధాల తర్వాత సిరియాపై మరో దురాక్రమణ యుద్ధాన్ని సాగించే వైపుగా అమెరికా సామ్రాజ్యవాదులు అడుగులు వేస్తున్నారు.

మానవ విధ్వంసక ఆయుధాలు అంటే అణ్వయుధాలను ఇరాక్ కలిగి వుందంటూ పచ్చి అబద్ధాలు ప్రచారం చేసి ఇరాక్‌పై దురాక్రమణను సమర్థించుకున్న తీరులోనే అమెరికా సామ్రాజ్యవాదం సిరియాపై తాను సాగించబోయే యుద్ధానికి ఎలాంటి ఆధారాలూ లేని ఆరోపణలూ, పచ్చి అబద్ధాలను ప్రచారంలో పెడుతున్నది. అస్సాద్ ప్రభుత్వం ‘సరీన్ నర్వ్యాన్’ అన్న విషవాయువును ప్రతిపక్షంపై ప్రయోగించిందని ప్రచారం చేస్తున్నది. దీనికి ఆధారమేమిటని అడిగితే సిరియాలోని అమెరికా మద్దతున్న ప్రతిపక్షం చేసిన ఆరోపణను చూపుతున్నది తప్పు ఏ ఆధారమూ చూపటం లేదు.

ఐక్యరాజ్యసమితి తరపున పరిశీలకుడిగా వున్న కార్లాడెల్‌పాంటి ఈ ఆరోపణను తిరస్కరించాడు. దీనికెలాంటి ఆధారాలూ లేవన్నాడు. మే 9న పత్రికల వారితో మాట్లాడుతూ ఒక బ్రిటీషు అధికారి “ఆ వాయువును ఎవరు, ఎవరిపై ఎంత మోతాదులో ప్రయోగించారు వంటి ప్రశ్నలకు ఎలాంటి నిర్దిష్ట సమాధానాలూ లేవు” అన్నాడు.

సిరియాకు వ్యతిరేకంగా అమెరికా సామ్రాజ్యవాదుల చర్యలు మధ్య ప్రాచ్యంపై తన ఆధిపత్యాన్ని స్థాపించి, స్థిరపరచుకొనే సామ్రాజ్యవాద ప్రయోజనాలను ఈదేర్చుకునే లక్ష్యంతో సాగుతున్న యుద్ధ చర్యలే. సిరియాలో తనకనుసన్నలలో సాగే ప్రభుత్వాన్ని ఏర్పాటు చేసే ప్రయత్నమే.

ఈ ఘర్షణ ఇప్పటికే సిరియా ప్రజల జీవితాలను అతలాకుతలం చేస్తున్నది. ఈ యుద్ధం వల్ల నిర్వాసితులైన సిరియా ప్రజల సంఖ్య గత కొద్దినెలల్లో 20లక్షల నుండి

42లక్షలకు పెరిగింది. 31లక్షల పిల్లలతో సహా 68లక్షల సిరియా ప్రజలు “మానవీయ సహాయం అత్యవసరంగా అందించ”వలసిన స్థితిలో ఉన్నారని ఐరాస కార్యాలయం తెలిపింది. జార్డాన్ దేశ మొత్తం జనాభాలో సిరియా నుండి నిర్వాసితులై జార్డాన్ చేరినవారు పదిశాతంగా వున్నారని జార్డాన్ అధికారులు ప్రకటించారు.

సిరియాకు వ్యతిరేకంగా సాగిస్తున్న సైనిక చర్యలకు తోడుగా అమెరికా సామ్రాజ్యవాదం దౌత్యపర చర్యలను కూడా తీసుకుంటున్నది. అస్సాద్‌ను తొలగించి అమెరికా అనుకూల ప్రభుత్వాన్ని అధికారంలోకి తెచ్చేందుకు ఇవి సాగుతున్నాయి. సిరియాలో అధికార పంపకంపై రష్యాతో ఒక అంగీకారాన్ని కుదుర్చుకు నేందుకు సంసిద్ధతను అమెరికా మంత్రి జాన్ కెర్రి వెలిబుచ్చాడు. రష్యా ఆధ్వర్యంలో సాగుతున్న చర్చల ద్వారా ఒక తిరుగుబాటు చేసి అస్సాద్‌ను అధికారం నుండి తప్పించేందుకు అస్సాద్ ప్రభుత్వంలోని వారిని ఒప్పించేందుకూ ఉపయోగించుకోవాలని అమెరికా పూనుకున్నది. అస్సాద్‌ను తొలగిస్తే, ఇప్పుడు అధికారంలో వున్న మిగిలినవారు అమెరికా తొత్తు ప్రతిపక్షంతో అధికారాన్ని పంచుకునే ఒక మిశ్రమ ప్రభుత్వాన్ని తేవాలన్నది అమెరికా దౌత్యచర్యల లక్ష్యంగా వుంది. ఇలాంటి ఒప్పందానికి రబ్బరుస్టాంపు వేసేందుకు ఐరాస వుండనే వుంది. ఇది కుదరకపోతే దురాక్రమణ. అమెరికాలోని ఒక సెక్షను పాలకవర్గాలు ఈ దౌత్య పరిష్కారాన్ని బలంగా సమర్థిస్తున్నాయి. మరో యుద్ధం సాగితే మధ్య ప్రాచ్యంలో మరింత లోతుగా కూరుకుపోతామన్న వారి భయాన్ని ఇది తెలుపుతున్నది.

శాంతికాముక ప్రజలు, ప్రజాస్వామిక వాదులు, శ్రమజీవులూ అమెరికా సామ్రాజ్యవాదుల యుద్ధ సన్నాహాలను ముక్కతంరంతో ఖండించాలి. ఇతర దేశాల ఆంతరంగిక విషయాల్లో జోక్యం చేసుకొనే హక్కు నీకెక్కడిదని ప్రశ్నించాలి. సిరియా ప్రజలను లోబర్చుకునేందుకు అమెరికా సామ్రాజ్య వాదుల ఆధిపత్య చర్యలను ఖండించాలి. ★

ప్రధాని జపాన్ పర్వటన గత జలసేతు బంధనమెందుకోసం?

జపాను దేశపర్వటనలో ప్రధానమంత్రి మన్మోహన్ సింగ్ మనసువిప్పి మాట్లాడారా? ఆయన మాటలను చూస్తే అదే అనిస్తుంది. “నేను దాపరికం లేకుండా చెప్పాలంటే, ప్రజాజీవనంలో ఎంత ఉన్నత స్థాయికి చేరేకొద్దీ క్రిందిస్థాయి గురించి అంత తక్కువ తెలుస్తుంది. ఉత్తమమని మనమనుకున్నది కొన్ని సందర్భాలలో మంచికి శత్రువవుతుందని గుర్తించగలిగేంత అనుభవం ప్రజాజీవనంలో నాకు వచ్చింది. మనం అలా జరగనివ్వరాదు”.

మన్మోహన్‌సింగ్ ఆర్థికమంత్రిగా పనిచేసిన ప్రధాని పి.వి.నరసింహారావు మాటలు గుర్తుకు వస్తున్నాయి. ఇరువురూ కలిసి నూతన ఆర్థిక విధానాలను ప్రవేశపెట్టారు. విదేశీ పెట్టుబడులకు ద్వారాలు తెరిచారు. ప్రపంచ వాణిజ్యసంస్థలో చేరారు. ప్రైవేటీకరణ పేరిట ప్రభుత్వరంగాన్ని విదేశీ కంపెనీలపరం చేసే క్రమాన్ని ప్రారంభించారు. సామ్రాజ్యవాదుల ఆజ్ఞలను తూచా తప్పుకుండా అమలుజరిపారు.

కాగా పదవినుండి తప్పుకున్న నాలుగేళ్ల తర్వాత పి.వి.నరసింహారావు స్వాతంత్ర్య సమరయోధుల సమావేశంలో మాట్లాడుతూ “ప్రపంచ వాణిజ్యసంస్థ ఒప్పందంపై సంతకం చేసి, తెల్లకాగితంవంటి నా రాజకీయ జీవితంపై చెరగని మచ్చవేసుకున్నాను. ఆ ఒప్పందం ఇంత నష్టదాయకమని నాకు ఆనాడు తెలియలేదు” అన్నాడు.

పి.వి.నరసింహారావు తానమలు జరిపిన విధానాలలో ఒకటైనా నష్టదాయకమైనదనీ, సరిదిద్దుకోలేని తప్పుచేశాననీ అంగీకరించారు. అయినా అది గత జలసేతు బంధనమే. నీరంతా ప్రవహించి పోయిన తర్వాత ఆనకట్ట కట్టడంగురించి ఆలోచించి ప్రయోజనమేముంటుంది?

పి.వి.నరసింహారావు మాటల్లో వున్న పాటి నిజాయితీకూడా మన్మోహన్ మాటల్లో లేదు. అది గంభీరంగా లోతైన అర్థం కలిగివున్నట్లు కన్పించినా సమయం, సందర్భాన్ని చూస్తే దీనికి భిన్న అర్థాన్నే సూచిస్తాయి.

జపాను బడా వాణిజ్యవేత్తలతో జరిపిన సమావేశంలో మన్మోహన్ ఈ మాటలన్నాడు. సందర్భం: ప్రాజెక్టులకు అనుమతులివ్వటానికి ఇంత ఆలశ్యమెందు

కవుతున్నది అని వారడిగిన ప్రశ్నకు సమాధానంగా ఈ మాటలన్నారు. దీని అర్థం స్పష్టమే. మంచిదని తాను పెట్టిన నిబంధనలు చెడ్డవిగా వున్నాయి. ఇక అలా జరగనివ్వను. మీకు అనుమతులు త్వరగా లభించేలా చూస్తాను. నిజానికి ఈ మాటలు విని శ్రోతలు నవ్వారు తప్ప వాటిని సీరియస్‌గా పట్టించుకోలేదని ఒక విలేఖరి వ్యాఖ్యానించాడు.

బహుశా యిందుకేనేమో జపాను బడా వాణిజ్యవేత్తలకు ఆయన అనేక వాగ్దానాలు చేశారు. భారతదేశంలో పనిచేసేందుకు జపాను బ్యాంకులకు మరిన్ని అనుమతులిచ్చేందుకు తాను సిద్ధంగా వున్నారని ప్రకటించాడు. తక్కువ వడ్డీకి వ్యవసాయ, చిన్న పరిశ్రమలువంటి ప్రాధాన్యతా రంగానికి బ్యాంకులు రుణాలివ్వాలన్న నిబంధనను కూడా సడలిస్తానని చెప్పాడు.

దీనిగురించి నిర్దిష్ట సడలింపులెలావుంటాయని సుమటోమో మత్సుయ బ్యాంకు ప్రతినిధి అడిగినప్పుడు “పైకెళ్లినకొద్దీ క్రింది విషయాలు తక్కువ తెలుస్తాయి. మీరీ వివరాలను ఆర్థికశాఖనూ రిజర్వుబాంకునూ అడగండి” అని ప్రధాని చెప్పారు.

12వ పంచవర్ష ప్రణాళికలో రోడ్లు, రేవులు వంటి మౌలికసంగ నిర్మాణం కొరకు ఒక లక్షకోట్ల డాలర్లు (దాదాపు 50 లక్షల కోట్ల రూపాయలు) వెచ్చించాలని పథకాలున్నాయనీ, దీనితో ప్రభుత్వ, ప్రైవేటు భాగస్వామ్యంద్వారా అధిక భాగాన్ని జపాను పెట్టుబడిదారులు పొందాలని ఆశిస్తున్నారనీ చెప్పాడు.

ఆర్థిక, సామాజిక, సాంస్కృతిక అసమానతలతో దేశంలో వివిధ ప్రాంతాలు, రాష్ట్రాలు వున్నాయి. దీనినంతా ఒకేస్థాయి మార్కెట్టుగా మార్చాలని సామ్రాజ్యవాదులు కోరుతున్నారు. దీనికోసం ప్రపంచబ్యాంకు సరుకులు సేవా పన్నును అమలుచేయమని చెప్పింది. రాష్ట్రాలు ఈ పన్నుల విధింపు వసూలును మానివేయాలి. కేంద్రం విధించి వసూలుచేసి, రాష్ట్రాలకు వాటాలిస్తుంది. దీనివల్ల రాష్ట్రాలూ, ప్రాంతాలమధ్య అసమానతలు పెరుగుతాయి. దీనినెప్పుడు అమలుచేస్తారని జపాను బడా వాణిజ్యవేత్తలడగగా, “వచ్చే ఏడు జరిగే ఎన్నికల్లో ఏ పార్టీ అధికారంలోకి వచ్చినా దీనినమలు జరిపే శక్తి కలిగి వుంటుంది;దాని అమలు అనివార్య”మని ప్రధాని చెప్పారు.

ముంబాయి-అహమ్మదాబాదులమధ్య బుల్లెట్ ట్రెను నడిపేందుకు తయారైన జపాను నివేదిక గురించి అడగ్గా ప్రధాని వారికి సమాధానం చెప్పలేదుగానీ తర్వాత జపాను ప్రధానితో దీనిపై ఒప్పందాన్ని కుదుర్చు కున్నారు. దీనితోపాటు ముంబాయి మహానగరంలో మెట్రోరైలు నిర్మాణానికి ఢిల్లీ-ముంబాయిలమధ్య బుల్లెటు ట్రెను నిర్మాణ సాధ్యాసాధ్యాల అధ్యయనానికి జపాను 42,400 కోట్ల డాలర్లు అప్పిచ్చే ఒప్పందం కుదిరిందని సంయుక్త ప్రకటనలో చెప్పారు. జపాను ఎంత అప్పిచ్చిందో అంత ధనాన్ని భారత్‌కూడా దీనికోసం యివ్వాలివుంటుంది. జపాను పెట్టుబడిదారులకు పెట్టుబడి పెట్టి లాభాలు దండుకునేందుకు ఈ హైస్పీడు రైళ్లను ప్రవేశపెడుతున్నారని తప్పు దానికోసం 42వేల కోట్లు ఇవ్వటానికి భారత్ ప్రభుత్వం సిద్ధపడిందితప్పు, రెండు మహానగరాల్లోని ధనాధ్య వర్గాలకు ప్రయాణ సౌకర్యం కల్పించబూనుకున్నదితప్పు, రోజూ కోట్లాదిమంది సామాన్య ప్రజలు ప్రయాణించే భారత రైల్వేవ్యవస్థను ఆధునీకరించి, వారికి మరింత భద్రత కల్పించేందుకు 50వేల కోట్ల రూ॥లు లేవని చేతులెత్తేసింది.

జపానులో రెండవసారి ప్రధానిగా పదవిచేపట్టిన షింజోఅబే నాయకత్వంలో జపాను గుత్తపెట్టుబడిదారీ వర్గం ఆర్థిక విస్తరణ విధానాలను చేపట్టింది. వీటిని అబెనామిక్స్ అని పిలుస్తున్నారు. ఇంతవరకూ జపాను పెట్టుబడులు చైనాలో ఎక్కువగా కేంద్రీకరించబడ్డాయి.

ఇప్పుడు వీటిని ఇతర దేశాలకు ప్రధానంగా భారత్‌వంటి పెరుగుతున్న మార్కెట్లకు విస్తరింపచేయాలని చూస్తున్నారు.

ఈ నేపథ్యంలో మన్మోహన్‌సింగ్ జపాను పర్వటన జరిగింది. జపాను కోరికల కనుగుణంగా చర్యలన్నీ తీసుకుని వారి పెట్టుబడులకు అన్ని అవకాశాలు కల్పిస్తానని చెప్పటం ఆ విధంగా జపాను పెట్టుబడిని ఆకర్షించే లక్ష్యాంతోనే ఈ పర్వటన జరిగింది.

ప్రధాని మాటలు, చేతలా ఈ దిశగానే సాగాయి. నూతన ఆర్థిక విధానాలను ప్రారంభించేటప్పుడు 20 ఏళ్లలో ప్రపంచంలో ఆర్థికశక్తిగా భారత్‌ను నిలబెడతామని చెప్పారు. విదేశీ పెట్టుబడులతోనే ఇది సాధ్యమన్నారు. 22 ఏళ్లు గడిచినా ఈ లక్ష్య దరిదాపులకు కూడా చేరలేకపోయారు. రోడ్లు, రేవులూ నిర్మాణానికే కాదు. దారిద్ర్య నిర్మూలనకు కూడా సహాయం చెయ్యమని దేబిరిస్తూ సామ్రాజ్యవాద దేశాల ముందు భిక్షాపాత్రతో నిలబెట్టారు. ఈనాటికీ తాము చెప్పిందానిని సాధించామోలేదో సమీక్షించుకొనే ప్రయత్నం కూడా చేయటంలేదు. బిజెపి-భారత్ ప్రకాశించి పోతున్నదంటే, కాంగ్రెసిప్పుడు ఉరుకుల పరుగుల అభివృద్ధి అంటున్నది. పి.వి.నరసింహారావు లాగా వాపోవటానికి కూడా సిద్ధపడని ఈ వంచన ఇంకెంతకాలమైనా సాగిస్తారు. మన్మోహన్ మాటల తీరు ఇదే. ★

సవరణ

5-5-2013 జనశక్తిలో-‘సిపిఐ(ఎం-ఎల్), సిపిఐ(ఎం-ఎల్) సెంట్రల్ ఆర్గాన్ జనశక్తిల ఐక్యతా ప్రకటన’కు అనుబంధంగా ఇచ్చిన ‘సిపిఐ(ఎం-ఎల్) నిబంధనావళి ముందుమాట’లో (చివరినుండి రెండవ పేరా మొదట్లో) ‘మనదేశంలోని కమ్యూనిస్టు ఉద్యమంలో సిపిఐ, సిపిఐ(ఎం-ఎల్), ఎపిసిసిసిఆర్, ఇతర విప్లవ గ్రూపులు వున్నాయి’ అనే వాక్యాన్ని ‘మనదేశంలోని కమ్యూనిస్టు ఉద్యమపు వివిధ దశల్లో సిపిఐ, సిపిఐ(ఎం), సిపిఐ(ఎం-ఎల్), ఎపిసిసిసిఆర్, ఇతర విప్లవ గ్రూపులు వున్నాయి’ అని సవరించుకోగలరు. ముద్రణలో జరిగిన పొరపాటుకు విచారిస్తున్నాం.

- సంపాదకుడు

‘లక్షింపేట’ గతం కాదు... మానని వర్తమాన గాయం

‘దళితుల సాధికారిత’ గురించి పాలకులు ఘనంగా చెబుతూ వస్తోన్నారు. ‘దళితుల సర్వతోముఖాభివృద్ధి’ తమ వల్లంటే, తమ వల్లే సాధ్యమౌతుందని పాలక పార్టీలు నిరంతరం అరచిగోల చేస్తోన్నాయి. ‘దళితుల ఆత్మాభిమానాన్ని’ పెంపొందించటానికే తాము కంకణం కట్టుకున్నామని కేంద్ర, రాష్ట్ర ప్రభుత్వాలు ఊదరగొడ్తోన్నాయి.

కానీ వాస్తవ పరిస్థితి ఇందుకు పూర్తి భిన్నంగా, భయానకంగా వుంది. సామ్రాజ్యవాద ప్రపంచీకరణ యుగంలో పూర్వదల్ కుల దురహంకారం, వేయిపడగలతో నాట్యమాడుతోంది. ప్రభుత్వాల ‘విధ్వంసక అభివృద్ధి నమూనా’, నిరుపేదలపై - ముఖ్యంగా దళితులు, అది వాసులపై - నికృష్టదోపిడీ, దౌర్జన్యాలను, అత్యాచారాలను మరింత పెంచుతోంది. నాజూకుగానూ, మొరటు రూపం లోనూ జమిలిగా సాగుతోన్న ఈ దాడులు నిచ్చేనమెట్ల కులవ్యవస్థ వికృతరూపాన్ని కళ్ళకుకడస్తూ, వళ్ళు జలదరింప జేస్తున్నాయి.

* * *

హర్యానా రాష్ట్రం - రోహతక్ జిల్లా - మదీనా గ్రామంలో ఆధిపత్య జాట్ కుల పెత్తందార్ల దాడులు నిరంతరాయంగా సాగుతున్నాయి.

ఈ గ్రామంలో ఎక్కువమంది దళితులు భూమి హీనులే. కూలీపనులు చేసుకోవటంతో పాటు కొందరు అగ్రకుల ‘జాట్’ పెత్తందార్ల నుండి కొంత భూమిని కొలుకు తీసుకొని సాగుచేసుకొంటున్నారు. ఇంటర్ రెండవ సంవత్సరం చదువుతున్న విక్రమ్ ఉపాధ్యాయుడు కావాలని కలలుకనేవాడు. దళితులైన వీరి కుటుంబం, జాట్ల నుండి కొంత భూమి కొలుకు తీసుకొని బంగాళ దుంప సాగుచేస్తున్నారు.

గత సంవత్సరం జూన్ లో గ్రామంలో దళితులు ‘గుర్చారీ వేడుక’ (పెళ్ళికూతురు ఇంటిదాకా పెళ్ళికొడుకు గుర్రంపై ఊరేగుతూ రావటం) సందర్భంగా, ఆ ఊరేగింపు లోని ఒక దళితయువతిని జాట్ యువకులు కొందరు అల్లరిపెట్టారు. దీనిని దళిత యువకులు నిలదీసి, ఆ జాట్ యువకుడికి దేహశుద్ధి చేశారు. దీనికి ప్రతిగా కొద్ది రోజుల తర్వాత జాట్ యువకులు దారికాచి ఒక దళిత యువకుణ్ణి కొట్టడానికి పథకం వేసుకున్నారు. దీనికి విక్రమ్ అడ్డుపడ్డాడని. కక్ష పెంచుకున్న జాట్ యువకులు, అదేరోజున దాడిచేసి అతని తమ్ముడిని కొట్టడమేగాకుండా, విక్రమ్ పై దాడికి మరో పథకం రూపొందించారు.

2013 మార్చి 30వ తేదీ సాయంత్రం రోజంతా కష్టపడి వ్యవసాయ పనులు ముగించుకొని ఎద్దులబండిపై ఇంటికి తిరిగివస్తోన్న విక్రమ్ మరి కొందరిపై మోటర్ సైకిళ్ళ మీద వచ్చిన జాట్ యువకులు విచక్షణా రహితంగా తుపాకీతో కాల్పులు జరిపి, పరారయ్యారు.

ఈ కాల్పులలో విక్రమ్ (22 సం॥లు), అతని సోదరుడు సుధీర్ (10 సం॥లు) మరణించారు. రాజేష్ అనే మరో దళిత యువకుడు ప్రాణాలరచేత పట్టుకొని తప్పుకున్నాడు. బండిలోనే వున్న మరో పిల్లవాని కాలిలో బులెట్ దిగింది. కొందరు నిందితుల్ని అదుపులోకి తీసుకొని పోలీసులు కేసు నమోదు చేశారు. ప్రధాన నిందితుడు తప్పుకొనేవున్నాడు.

* * *

2013 ఏప్రిల్ 13న హర్యానా రాష్ట్రం, కైథల్ జిల్లా - పబ్లావా గ్రామంలో ఆధిపత్య ‘రోర్’ కులానికి చెందిన మీనా అనే అమ్మాయితో సూర్యకాంత్ అనే దళిత యువకుని పెళ్ళి జరగబోతుండగా పెద్దవిత్తున ‘రోర్’ కులస్థులు మూకుమ్మడిగా దళితుల ఇళ్ళపై దాడులు సాగించారు. 83 దళితుల ఇళ్ళను లూటీచేశారు, ధ్వంసం చేశారు. ఆడవాళ్ళను అవమానాలపాల్చేశారు. దీనితో భీతి చెందిన 200 దళిత కుటుంబాలు ఆ గ్రామాన్ని వదలి వెళ్ళిపోయాయి. ఆ గ్రామంలో ‘రోర్’ కులస్థులు 60శాతం ఉన్నారు. వీరంతా కర్రలతో ఒక పథకం ప్రకారం దళితులపై దాడిచేశారు. అదే సమయంలో గ్రామంలో విద్యుత్తు సరఫరా నిలిపివేయబడటం, అధికార యంత్రాంగం వీరికి అండగా నిలచిందనే దాన్ని స్పష్టం చేస్తోంది. పోలీసులు గ్రామంలోకి ప్రవేశించిన తర్వాతనే విద్యుత్తు సరఫరా పునరుద్ధరించబడింది.

సూర్యకాంత్ - మీనా పారిపోయి చండీఘడ్ లో పెళ్ళి చేసుకొని హైకోర్టు ద్వారా పోలీసురక్షణ కోరారు. కాగా, అప్పటికి మీనా తండ్రి, తన కూతురును సూర్యకాంత్ కిడ్నాప్ చేశాడంటూ కేసుపెట్టి వున్నాడు. ఈ దంపతులు గ్రామంలోకి ప్రవేశించకుండా నిషేధం విధించారు. యస్ సి, యస్ టి కమిషన్ చైర్మన్ పునియా ఈ గ్రామాన్ని సందర్శించి దళితుల ఆర్థికస్థితి

మెరుగవ్వటం, వారు గతంకంటే మెరుగుగా స్థిరపడటం వంటి వాటిని అగ్రకులాలు సహించలేక ఇలాంటి దాడులకు పాల్పడుతున్నాయని పేర్కొన్నారు.

* * *

2013 ఏప్రిల్ 15న - హర్యానా రాష్ట్రం - భివాండీ జిల్లాలో ఒక దళిత యువకుడిని అగ్రకుల పెత్తందార్లు చెట్టుకు కట్టివేసి, మోటారు సైకిళ్ళతో బలంగా గుద్దించి హత్యచేశారు. తమ పిల్లవాడి ముచ్చట కోసం, ఇద్దరూ కలసి ఏనుగుపై సవారీ చేయటమే ఈ దళిత యువకుడు చేసిన నేరం!

హర్యానా రాష్ట్రం, రూజ్ పూర్ దగ్గరలోని జహంగీర్ పూర్ గ్రామంలో హోలీ సందర్భంగా నిర్వహించే ‘హోలికాదహన్’ కార్యక్రమంలో దళితులకు స్థానం కల్పించకపోగా, దానిలో పాల్గొనే ప్రయత్నం చేసినందుకు వారిపై అగ్రకులాలవారు దాడిచేసి కొట్టారు.

* * *

మహారాష్ట్ర-సతారాజిల్లా-కులకజాయ్ గ్రామంలోని ‘ఖాడ్డే’ అనే ఓ దళిత కుటుంబానికి చెందిన వైభవ్ దివాకర్ అనే యువకుడు ‘టాటా ఇన్ స్టిట్యూట్ ఆఫ్ సోషల్ సైన్సెస్’లో పి.జి. పూర్తిచేసుకొని ఆపై వివాహం చేసుకొన్నాడు. ఎమ్.కామ్ చదువుతున్న అతని భార్య షాలినితో కలసి 2013 జనవరి 22న తమ కుటుంబ ఆచారం ప్రకారం పూజలు చేసేందుకు తమ గ్రామానికి మూడు కిలోమీటర్ల దూరంలోని ‘సీతామాయి’గుడికి బయలుదేరారు. మోటారు సైకిళ్ళపై ముగ్గురు వ్యక్తులు ఈ దంపతులను అనుసరించారు.

జనసంచారం తక్కువగా ఉన్నచోట వీరిని అనుసరిస్తూ వచ్చినవారు వీరిని అడ్డగించి దాడికి పాల్పడ్డారు. వైభవ్ ను రాయితో తలపై బలంగా మోదారు. దానితో అతను స్పృహకోల్పోయాడు. షాలిని వద్దనున్న నగలను ఇచ్చేయమని, లేకుంటే వైభవ్ ను చంపుతామని బెదిరించి నగలన్నింటినీ దోచుకొని ఆపై వారిద్దరినీ ప్రక్కనున్న లోయలోకి తోసివేసి వెళ్ళిపోయారు. షాలిని కొద్దిసేపటికి తేరుకొని లోయనుండి పైకి ఎక్కివచ్చి, సమీపగ్రామం చేరి ఆ గ్రామస్థుల సహాయంతో భర్తను ఆసుపత్రికి చేర్చి అతని ప్రాణాలను రక్షించింది.

ఈ సంఘటన మూలాలను పరిశీలిస్తే... దళితుడైన వైభవ్ వారిది ఉమ్మడికుటుంబం. వైభవ్ మేనమామ మధుకర్ 2007 ఏప్రిల్ 26న తమ స్వంత పొలంలో బావి తవ్వకొంటున్నందుకుగాను గ్రామ పెత్తందార్ల అగ్రహానికి గురై వారిచేతుల్లో క్రూరంగా హత్యగావించ బడ్డాడు. వైభవ్ వారి కుటుంబం ఈ సంఘటనతో బెదిరిపోకుండా, పెత్తందార్లకు తలవంచకుండా, దోషులను శిక్షించాలని డిమాండ్ చేస్తూ న్యాయస్థానాలలో గట్టిగా నిలబడి పోరాడుతున్నారు. హత్యకేసును ఉపసంహరించుకోవాలనే పెత్తందారుల పత్తిదులకు తలోగ్గలేదు. భూమిని వదలి వెళ్ళకుండా తమ భూమిని తామేసాగుచేసుకుంటున్నారు. అంతేగాక, ‘దళితులైవుండి’ కూడా గ్రామంలో అత్యున్నత చదువులు చదువు కోవటం, (వైభవ్ తో పాటు అతని సోదరులంతా పోస్టు గ్రాడ్యుయేషన్ పూర్తిచేసినవారే) పెత్తందార్లకు కంటగింపుగా మారింది.

హోంమంత్రి పుధీర్షరాజ్ చౌహాన్ స్వంతజిల్లాలో దళితులు భూమికలిగి వున్నందుకు, ఉన్నత చదువులు చదువుకొని ఆత్మాభిమానంతో తలెత్తుకొని జీవిస్తున్నందుకు వారిపై అగ్రకుల పెత్తందార్లు సాగించిన క్రూరమైన దాడి - ఈ ఘటన! ‘ఖాడ్డే’ కుటుంబానికి వున్న 3ఎకరాల భూమి నుండి వారిని తరిమివేయాలనేదే అగ్రకుల పెత్తందార్ల ఉద్దేశ్యం. ‘దళితులకు భూములుండ కూడదు. ఒకవేళ ఎకరా, అరెకరా భూములున్నా తమ కనుసన్నలలో తమ అదుపాజ్ఞలలో వుండాలి. ఎల్లకాలం తమ క్రింద అణిగిమణిగి వుండాలనే మనువాద, భూస్వామ్య అగ్రకుల అహంకారమే-వైభవ్ కుటుంబ సభ్యులపై హంతకదాడులకు, దౌర్జన్యాలకు మూలం.

కాగా, వైభవ్ పై దాడికి పాల్పడిన పెత్తందార్ల గూండాలు కుల పరంగా వైభవ్ ను దూషించలేదు కావున నిందితులపై యస్ సి, యస్ టి అత్యాచార (నిరోధక) చట్టం వర్తింపజేయ లేమంటూ, హత్యాప్రయత్న నేరాన్ని కూడా మోపకుండా దొంగతనం నేరారోపణతో సరిపెట్టి కేసును ఆదిలోనే నీరుగార్చే ప్రయత్నం చేశారు పోలీసులు! ఈ దాడి ఘటనలో ప్రధమ నిందితుడిగా వున్న నవనీత్, స్థానిక ఎమ్ఎల్ఎకు మేనల్లుడు కావటం కారణంగా, తదనుగుణంగానే పోలీసులు, రాజ్య యంత్రాంగం దోషుల పక్షం వహించారనేది స్పష్టం.

* * *

ఉత్తరప్రదేశ్ రాష్ట్రం - మొరదాబాద్ జిల్లా,

గమ్మన్ పూర్ గ్రామంలో అగ్రకుల దురహంకారులు దళితుల ఆడపిల్లలను వేధించటం, అల్లరిపెట్టడం పరిపాటి అయింది. దీనిని అడ్డుకున్నందుకుగానూ ఆ గ్రామ పెత్తందార్లు దళితులపై కక్షబాని నలుగురు దళితులను కుట్రపూరితంగా హత్యగావించిన సంఘటన ఆలస్యంగా వెలుగులోకి వచ్చింది.

విజయ్, సూరజ్, జస్పీర్, కుమార్ లు భూమి హీనులైన నిరుపేద దళితులు. వ్యవసాయ పనులు జేసుకుంటున్న వీరు ఒకరోజు హఠాత్తుగా కిడ్నాప్ కు గురయ్యారు. దీనిపై వీరి కుటుంబ సభ్యులు పోలీసు, ప్రభుత్వ అధికార్లను కలసి, ఆందోళన చేపట్టిన ఫలితం లేకపోయింది. పోలీసులు కిడ్నాప్ కు గురైన వీరి ఆచూకీ కనుగొనలేదు. పత్రికల ద్వారా ఈ వార్తలు బయట ప్రపంచానికి వెల్లడికావటం; ప్రతిపక్షంలోనున్న మాజీ ముఖ్యమంత్రి మాయావతి వంటి వారు జోక్యం చేసుకొని ఈ ఘటనను ఖండిస్తూ ప్రకటన ఇవ్వటం, తదితర చర్యలతో అధికార యంత్రాంగంలో, పోలీసులలో కొంత కదలికవచ్చింది. కానీ అప్పటికే సమయం మించి పోయింది.

2013 మే 9న పోలీసుల గాలింపులో తవ్వకాలు జరపగా ఈ నలుగురు దళితుల శవాలు ఒక గోతిలో నుండి బయటపడ్డాయి. తీవ్రమారణాయుధాలతో వీరిని కొట్టి చంపారని శవపంచనామాలో వెల్లడైంది. ఈ ఘటనకు కారకులుగా భావించిన ముగ్గురిని అరెస్టు చేసినప్పటికీ, దీని వెనకున్న కారణాన్ని వెలికితీయటానికి మాత్రం పోలీసులు సిద్ధంగా లేరు.

* * *

మహారాష్ట్రలోని ధూలేలో ఇటీవల మత కల్లోలాలు జరిగిన ఒక నెల తర్వాత - బాబాసాహెబ్ అంబేద్కర్ కళాశాలకు చెందిన ప్రొఫెసర్ ప్రమోద్ భూమ్జే హిందూ ప్రజల మనోభావాలను గాయపరిచాడనే ఆరోపణలతో విహెచ్ ఐ, భజరంగ్ దత్ కార్యకర్తలు ఈ ప్రొఫెసర్ ను దారుణంగా కొట్టారు. రాముడిని కింపపరచేవిధంగా వ్యాఖ్యానాలు చేస్తున్నాడంటూ ఈ ప్రొఫెసర్ పై వారు కళాశాల ప్రిన్సిపాల్ కు అప్పటికి వారం రోజుల క్రితమే వ్రాతపూర్వకంగా ఫిర్యాదుచేశారు. హిందూమతాన్ని ద సంస్థలు ఈ ప్రొఫెసర్ ను కళాశాల నుండి బహిష్కరించాల్సిందిగా డిమాండ్ చేశాయి. దీనిపై వ్రాతపూర్వక సంజాయిషీని ఇవ్వవలసిందిగా యాజమాన్యం ఈ ప్రొఫెసర్ ను కోరింది; ప్రొఫెసర్ తరపున యాజమాన్యం విద్యార్థులకు క్షమాపణలు చెప్పింది. ఈ ప్రొఫెసర్ కూడా బేషరతుగా ప్రజలకు క్షమాపణలు చెప్పాడు. పైగా ప్రాయశ్చిత్త నిమిత్తం ఆ గ్రామంలోని రాముని గుడిలో పూజలు నిర్వహించాడు కూడా. ఇంతచేసిన్నటికీ హిందూత్వ సంస్థలు శాంతించలేదు. దాడిచేసి ఉద్దేశ్యంతో వారు కళాశాలకు వచ్చి, ప్రొఫెసర్ ప్రమోద్ భూమ్జే కోసం వెతికి, లైబ్రరీలో చదువుకుంటున్న ఆ ప్రొఫెసర్ ను బయటకు లాగి, తన్ను మెట్లమీద నుండి పడదేశారు. ఆశ్చర్యకరమైన విషయమేమంటే, ఉత్తర మహారాష్ట్ర యూనివర్సిటీ విద్యార్థినేటి సభ్యులు కూడా ఈ దాడిలో పాల్గొన్నారు! ధూలే తాలూకా పోలీసులు యస్ సి, యస్ టి అత్యాచార (నిరోధక) కేసు నమోదుచేసి ఆరుగురిని అరెస్ట్ చేశారు.

* * *

ఉత్తర భారతంలోని గ్రామీణ ప్రాంతాల్లో మరి ముఖ్యంగా హర్యానాలో ‘ఖమ్’ పంచాయితీల పేరిట విధిస్తున్న దుర్మార్గమైన శిక్షలు, ‘పరువు హత్యల’ పేరిట సాగిస్తున్న దారుణాలు (జనశక్తి గత సంచికల్లో వివరణాత్మకంగా పేర్కొన్నాం) కొనసాగుతున్నాయి. హర్యానా రాష్ట్రంలో - ఒకే గ్రామానికి చెందిన రీనా, ఈశ్వర్ లు (21 సం॥లు) ప్రేమించుకొని, పెళ్ళి చేసుకోవాలనుకున్నారు. మనువాద సాంప్రదాయాలు, ఆంక్షలతోనున్న ఖమ్ పంచాయితీలు వీరి వివాహానికి అంగీకరించలేదు. వీరిని వేరుచేయటానికి వీరి పెద్దలు ప్రయత్నించారు. ఈ నేపథ్యంలో 2013 జనవరి 4న ఈ జంట హర్యానాలోని జింద్ నగరానికి దగ్గరలోని బరోడా గ్రామ పాలిమేరల్లో రైల్వేట్రాక్ పై శవాల్లా కన్పించారు. వీరు ఆత్మహత్యకు పాల్పడినట్లుగా చెప్తున్నప్పటికీ, ఖమ్ పంచాయితీ ఆజ్ఞలను ధిక్కరించి నందుకుగాను వీరిని చంపి రైల్వేట్రాక్ పై పడేసివుంటారని భావిస్తున్నారు.

* * *

మహారాష్ట్ర-నాసిక్ కు దగ్గరలోని - మాలేగావ్ లో అగ్రకుల దురహంకార పెత్తందార్లు 2013 జనవరి 1వ తేదీన ముగ్గురు దళితులను హత్యగావించారు. సచిన్ ఘురు(24), సందీప్ తన్వర్ (25), రాహుల్

కండారే(20) - అనే ఈ ముగ్గురూ అహమ్మద్ నగర్ దగ్గరలోని ‘త్రిమూర్తి వన్ సై ప్రతిష్టాన్’ విద్యాసంస్థలలో పాఠశుధ్య పనిచేసేవారుగా వున్నారు. సచిన్, సందీప్ లు వారి వారి తల్లిదండ్రులతో కలసి ఈ విద్యాసంస్థల సిబ్బందికి కల్పించిన వసతి గృహాలలో నివసిస్తున్నారు. కాగా, రాహుల్ హాస్టల్ గదిలో వుండేవాడు. వీరంతా మెహతార్ (భంగీ) కులానికి చెందినవారు.

విద్యాసంస్థ యాజమాన్య కమిటీ సభ్యుడైన, అగ్రకులానికి చెందిన పోపట్ డరేందాల్ కూతురు రాధ ఇదే కళాశాలలో చదువుతోంది. రాధ, సచిన్ లు ప్రేమించు కున్నారు. అగ్రకులాధిపత్యాన్ని సరనరానా జీర్ణించుకున్న రాధ తల్లిదండ్రులు వీరి ప్రేమను ఏమాత్రం అంగీకరించ లేదు. సచిన్ కు తీవ్ర హెచ్చరికలు చేశారు. అతను వీటిని లక్ష్య పెట్టలేదు. ఏమైనా వీరి పెళ్ళికాకుండా మాత్రం పెత్తందార్లు అడ్డుకోగలిగారు.

ఈ నేపథ్యంలోనే జనవరి 1వ తేదీన సచిన్, సందీప్, రాహుల్ లను పాఠశుధ్య పని వుందని రాధ తండ్రి డరేందల్ తమ ఇంటికి పిలిపించి ఈ ముగ్గురినీ పథకం ప్రకారం హత్యగావించాడు. ఒక నెల కాలంపాటు ఈ హత్యల విషయం బయటకు పొక్కుకుండా జాగ్రత్త పడ్డాడు. హతుల బంధువుల ఆందోళనల ఫలితంగా విషయం వెలుగులోకి వచ్చింది. హత్యకు గురైన ముగ్గురికీ స్నేహితుడైన నావిగర్, 5-2-13న డరేందల్ ఇంటిలో పూడ్చిపెట్టిన వారి శవాలను కనుగొన్నాడు. సందీప్ శవానికి కాళ్ళు, చేతులు, తల లేవు. ఈ భాగాలను దగ్గరలోని మరో బోరుబావిలో కనుగొన్నారు. అగ్రకుల అమ్మాయిని-ఆ అమ్మాయి అంగీకారంతో అయినా - ప్రేమించినందుకే, దానికి మద్దతుగా నిలిచినందుకే వీరు ఇంతటి ఘోరంగా హత్యగావించబడ్డారు. ఈ సంఘటనతో మృతుల కుటుంబాలు భీతావహులై వలస వెళ్ళిపోయారు. యస్ సి, యస్ టి అత్యాచారాల (నిరోధక)చట్టం క్రింద ఈ కేసులో ఐదుగురిని పోలీసులు అరెస్టు చేశారు.

* * *

ఇంకొన్ని ప్రాంతాలలో ప్రధానంగా భూమిపై, కూలీ పనులపై ఆధారపడి ఏపూటకాపూట జీవనం సాగించే దళితులను లొంగదీయటానికి, తమ చెప్పుచేతల్లో ఉంచుకునేందుకు హిందూమతతత్వ, అగ్రకుల దురహంకార పెత్తందారీ వర్గం సాంఘిక బహిష్కరణ, గ్రామ బహిష్కరణలనే అన్రెాల్ని వారిపై ప్రయోగించటం సర్వసాధారణమైంది.

మనరాష్ట్రంలోనే ప్రకాశంజిల్లా-ఒంగోలు మండలం, గుండాపాపాలెం గ్రామంలో ఒక మత్స్యకారుల కుటుంబాన్ని అగ్రకుల సంపన్నులు 8-5-13న సాంఘిక బహిష్కరణకు గురిచేశారు.

అగ్రకుల పెత్తందార్ల నుండి ఈ మత్స్యకారుల కుటుంబం 20వేల రూ॥లు అప్పుతీసుకున్నారు. కాగా, కొద్దికాలం తర్వాత అప్పుఇచ్చిన ఆ సంపన్నుని భార్య అనారోగ్యానికి గురై మృత్యువాతపడింది. బాకీ తీసుకున్న మత్స్యకారులే క్షుద్ర విద్యులతో తన భార్యను చంపివేశారని మూర్ఖంగా ఆరోపిస్తూ అగ్రకుల పెత్తందార్లంతా కలసి ఈ కుటుంబాన్ని వెలివేశారు. వెలికి గురైన ఈ కుటుంబంతో మాట్లాడిన నేరానికి గానూ, మరో ఆరు మత్స్యకారుల కుటుంబాలకూ ఇదే గతిపట్టించారు. వీరిని పనులకు పిలవకుండా, గ్రామంలోని కిరాణాషాపులలో ఎవరూ వీరికి ఆహారపదార్థాలను అమ్మకుండా కట్టడి చేశారు. చేతబడి, బాణామతి వంటి క్షుద్రవిద్యులతో హత్యలు గావిస్తున్నారనే నిరాధార ఆరోపణలతో దళితులను, అట్టడుగు పేద ప్రజలను తీవ్ర వేధింపులకు గురిచేయటం ద్వారా మిగిలిన పేదవర్గాలనంతా భయ భ్రాంతుల్నిచేసి తమ చెప్పుచేతల్లో వుంచుకొంటున్నారు.

* * *

సామాజిక ఊర్ధ్వ చలనంలో భాగంగా ఒకనాడు శూద్రకులాలుగా పరిగణించబడిన కొన్ని కులాలు - మరి ముఖ్యంగా వారిలోని కొందరు నోరుగల సెక్షను-భూమి, డబ్బు, సంపదలను కూడబెట్టుకొని, ప్రభుత్వాధికారంలో భాగం పంచుకొంటూ వస్తున్నారు. వీరు అప్పటిదాకా అగ్రకులాలు తమను ఏవిధంగా వివక్ష వేధింపులకు గురిచేసిందీ విస్మరించి, పైవారితో చెట్టపట్టలేసుకునే ప్రయత్నంజేస్తూ, నిచ్చేనమెట్ల వ్యవస్థలో తమకు దిగువన వున్న దళితులపై ఇతర పేదకులాలపై అగ్రకుల పెత్తందార్ల తరహాలోనే వివక్ష, దౌర్జన్యాలు, దాడులు సాగిస్తూ వస్తున్నారు. (ఇందుకు లక్షింపేట ఘటన మన కళ్ళ ముందున్న సజీవ సాక్ష్యం)

మన రాష్ట్రంలోనే వరంగల్ జిల్లా-బచ్చన్నపేట మండలం, లింగంపల్లి గ్రామంలో గొల్ల, ముదిరాజు కులాలకు చెందిన పెత్తందార్లు గ్రామంలోని వందకుపైగా మాదిగ కుటుంబాలను సాంఘిక బహిష్కరణకు గురిచేశారు.

శవాలను సృశానాలకు తీసుకెళ్ళటప్పుడు చావుడప్పు కొట్టడానికి మాదిగయువకులు కొందరు నిరాకరించటమే ఈ సాంఘిక బహిష్కరణకు కారణం! పాలు, ఉప్పు, ఇతర ఆహారపదార్థాలేవీ వీరికి గ్రామంలో అమ్మలేదు. ఆటోడ్రైవర్లు కూడా తమ ఆటోల్లో వీరిని ఎక్కించు కోవటానికి నిరాకరించటంతో రెండు కిలోమీటర్ల దూరం నడిచివెళ్ళి పొరుగు గ్రామంలో, వీరికి కావలసిన వస్తువులను కొనుగోలు చేయవలసివచ్చింది.

గ్రామపంచాయితీ వీరికి నీటిసరఫరాను బంధు చేసింది. గ్రామంలోని హోటళ్ళలో దళితులకు టీ ఇవ్వటానికి సైతం నిరాకరించారు. వీరికి వైద్య అవసరాలకు అందుబాటులో వున్న ఒకేఒక్క ఆరిఎంపి డాక్టర్ కూడా వీరికి వైద్యం అందిచటానికి వెనుకాడాడు.

ఈ సంఘటన వెలుగుచూసిన అనంతరం 15 మందిపై యెస్సెస్ యెస్సెస్ అత్యాచార (నిరోధక)చట్టం క్రింద కేసును నమోదుచేసినట్లుగా పోలీసు అధికారులు తెలిపారు.

* * *

తమిళనాడు రాష్ట్రం - పెరియార్, రామస్వామి వంటి సంస్కర్తల ఉద్యమాలతో అగ్రకుల, బ్రాహ్మణీయ వ్యతిరేక ఉద్యమాలకు పేరెన్నికగన్న ప్రాంతం. ఈ రాష్ట్రంలో కృష్ణగిరిజిల్లా-కుడిమెన హళ్ళి పంచాయితీ-దెవేరహళ్ళి గ్రామంలో గత 2,3 దశాబ్దాల కాలంలో పైకి ఎదిగివచ్చిన మధ్యదొంతర కులాలు 14-4-13న 300 దళిత కుటుంబాలకు కూలీపనులు ఇవ్వటానికి నిరాకరించాయి. వీరి ఆదేశం మేరకు చుట్టుప్రక్కల ఆరుగ్రామాల వారుకూడా వీరిని కూలీ పనులకు పిలవకుండా వెలివేశారు.

దీనికి కారణం - ఒక దళిత యువకుడు మధ్య దొంతర కులానికి చెందిన అమ్మాయిని ప్రేమించటమే! కాగా, ఆ యువకుడి తల్లిదండ్రులకు ఈ విషయం తెలియగానే, వారే దగ్గరుండి ఆ అమ్మాయిని ఆమె తల్లిదండ్రుల వద్దకు నచ్చజెప్పి పంపివేశారు. గత నవంబర్లో ఇలాంటి ఘటన కారణంగానే దళితులపై ఘోరమైన దాడి జరిగి వుండటంతో బెదిరిపోయి వున్న దళితులు ముందు జాగ్రత్తగా ఆ అమ్మాయిని ఆమె తల్లిదండ్రుల వద్దకు పంపించివేశారు. అయినా వీరిపై మధ్య దొంతరకులాలు సాంఘిక బహిష్కరణను రద్దు చేయలేదు.

కూలీ పనులపై ఆధారపడిన దళితులను ఇటుక బట్టీలలోకి, వ్యవసాయ భూముల పనులకు పిలవకుండా నిలిపివేశారు. దళితులకు ప్రభుత్వం కల్పించే గ్రామీణ ఉపాధిహామీ పనులను సైతం ఇవ్వరాదని 'ఖచ్' పంచాయితీ నిర్ణయం చేసింది. వ్యవసాయ కూలీలుగా వుంటూనే మధ్యదొంతర కులాలవారి నుండి చిన్నాచితకా భూములను కొలుకు తీసుకొని సాగుచేసుకుంటున్న వారిని, ఈ సాంఘిక బహిష్కరణ పేరుతో వారి కొలు భూముల ఛాయలకు కూడా రానీయలేదు. దీనితో పెట్టిన పెట్టుబడి వృధా అయి వీరు చాలా నష్టపోయారు. ఇంతగాకుండా దళితులు కొలుచేసుకుంటున్న పంట పొలాల్లోకి కాలువల ద్వారా వచ్చే నీరుకూడా రాకుండా అడ్డుకొని స్వస్థపరచారు. కూలీపనులు లేక అనేకమంది పస్తులుండవలసి వచ్చింది.

* * *

తమిళనాడు రాష్ట్రం - ధర్మపురిలో దళితులకు, వెనుకబడిన కులాల వారికి మధ్య జరిగిన ఒక కులాంతర వివాహంతో రెచ్చిపోయిన వన్నియార్లు దళితుల వాడలపై 2012 నవంబరు 7న దాడిచేసి 7గంటలపాటు బీభత్సం సృష్టించారు.

కుల వ్యతిరేక భావాల చరిత్ర గల తమిళనాడులో ముఖ్యంగా గత రెండు దశాబ్దాలలో కుల అస్థిత్వాలను పెంచి పోషిస్తూ, పాలకవర్గాలు తమ ఓట్ల ప్రయోజనాలు నెరవేర్చుకుంటున్నాయి. నిచ్చిన మెట్ల కులవ్యవస్థలో దళితుల కంటే ఒక అడుగు పైకి ఎగబాకిన వీరు, కొద్దిపాటి భూములు సంపాదించి, తమ సమూహాలకు ప్రత్యేకహక్కులు, సదుపాయాలు కావాలని ఈనాటికీ డిమాండ్చేస్తూ కూడా, దళితులపై ఘోరమైన దాడులకు పాల్పడుతూ, వీరికి కనీసపాటి హక్కులను నిరాకరిస్తున్నారు. ఎంతటి కుటిలపూరితమైనదీ నిచ్చినమెట్ల కులవ్యవస్థ?!

* * *

ఉత్తరప్రదేశ్ రాష్ట్రం - లక్నోకు దగ్గరలోని లలితపూర్లో దళిత మహిళలు వయోజన విద్యాకేంద్రం ప్రారంభించుకుంటుండగా దీనిని సహించలేని కుల దురహంకార పెత్తందార్లు 20-5-13న మహిళలపై దాడిచేసి, ఆ విద్యాకేంద్రం ఏర్పాటుకాకుండా అడ్డుకో

ప్రయత్నించారు. మహిళలు విద్యనేర్చుకొని సంఘటిత మవటాన్ని వీరు సహించలేకపోయారు. ఈ దాడిలో ఇద్దరు దళిత మహిళల తలలకు బలమైన గాయాలయ్యాయి. దాడి చేయటం, బూతులతో, అసభ్య పద జాలంతో ఆ మహిళలను తీవ్రంగా దూషించటమేగాక, ఆ ప్రాంతంలో మరలా కనిపిస్తే చంపిపారేస్తానని బెదిరించారు కూడా. దీనికి నాయకత్వం వహించిన సాహెబ్‌సింగ్ యాదవ్ 'పరారీ'లో వున్నాడని చెబుతూ, పోలీసు అధికారులు నాటకాలాడుతూ, అతనిని అరెస్టు చేయకుండా జాప్యం చేస్తున్నారు.

* * *

దళితుల అమాయకత్వం, అజ్ఞానాన్ని ఆసరాగా చేసుకొని వారిని దోపిడీ చేయటం, వేధింపులకు గురిచేయటం అనేక రూపాలలో జరుగుతోంది. గుజరాతు రాష్ట్రంలో 2013 ప్రారంభంలో గ్రామపంచాయితీలకు ఎన్నికలు జరిగాయి. రాష్ట్రం ఉత్తర ప్రాంతంలోని శబరకంఠ జిల్లాలో బయోద్‌తాలూకా, దేరియా గ్రామంలో బిజెపికి చెందిన దిన్‌ష్ పర్వార్ పంచాయితీ ప్రెసిడెంటుగా పోటీచేసి ఓడిపోయాడు. అయితే, తనకు ఇచ్చిన మాట ప్రకారం ఆ గ్రామంలో దళితులు తనకు ఓటు వేయనందుకే తాను ఓడిపోయానంటూ అగ్రకుల ఆధిపత్యాన్ని నిలువెల్లా నింపుకున్న దిన్‌ష్ పర్వార్ అతని అనుచరగణం, దళితులను శీల పరీక్షకు గురిచేశారు. ఇచ్చిన మాటకు కట్టుబడి వున్నారో లేదో తమకుతాము నిరూపించుకోవాలని శాసించారు. మరుగుతున్న నూనెలో చేతులు ముంచి పరీక్షకు నిలబడాలని వత్తిడిచేశారు. నిన్నహాయ స్థితిలో వత్తిడికి తలొగ్గిన దళితులు 7-2-13న మరుగుతున్న చమురులో ఒకరి వెంట ఒకరుగా తమ చేతులను ముంచారు. చేతులు కాళితే వారు తమకు ఓటు వేసినట్లేనని, కాలకుంటే ఓటు వేయలేదనీ తీర్మానం. దిన్‌ష్ పర్వార్, అతని అనుయాయులు వేడుక చూస్తుండగా మరుగుతున్న చమురులో చేతులు ముంచిన దళితులు, తీవ్రగాయాలపాలై హాహాకారాలు చేశారు. 25మంది దళితులు మరుగుతున్న చమురులో చేతులు ముంచారని పోలీసు అధికారులు నమోదుచేసుకున్నా, వందమందికి పైగా ఇంతటి కిరాతకానికి బలవంతంగా గురయ్యారని ప్రత్యక్షసాక్షులు చెబుతున్నారు. ఈ సంఘటనకు కారకులుగా పోలీసులు ఇరువురిని మాత్రం అరెస్టుచేసి చేతులు దులుపుకున్నారు.

* * *

ఇక దళితులకు, వెనుకబడిన కులాలకు రాజ్యాంగ పరంగా, చట్టబద్ధ సంస్థలలో, విద్య, ఉద్యోగాలలో రిజర్వేషన్లు కల్పించటం ద్వారా పెద్దఎత్తున దళితులు వీటిల్లో భాగం పొందుతున్నారని, ఇది దళితుల జీవితాలను సమున్నతంగా మార్చివేస్తున్నదంటూ ప్రభుత్వాలు చెప్తోన్నదంతా కల్లబొల్లి కబుర్లేనని, వంచనాత్మకమైనదేనని అనేక ఉదాహరణలు నిరూపిస్తున్నాయి.

క్షేత్రస్థాయి పరిశీలన జరిపిన తమిళనాడులోని అనేక జిల్లాల్లో దళిత పంచాయితీ సర్పంచ్‌లు కులపరమైన వివక్షలకు, అవమానాలకు, దాడులకు గురవుతున్నారు.

తిరునేల్వేలి జిల్లా - నక్సల్‌ముత్తన్ పట్టి గ్రామంలో ఎన్నికైన ఎస్.పాల్‌రాజ్ అనే దళిత సర్పంచ్‌ను అతని విధులు నిర్వర్తించనీయకుండా అగ్రకులానికి చెందిన ఇద్దరు వార్డు సభ్యులు కట్టడిచేశారు. బెదిరింపులకు గురిచేశారు. దానితో అతను భయాందోళనలకు గురై గ్రామం వదలి 10రోజులు బయట తలదాచుకున్నాడు. పాల్‌రాజ్‌కు ముందు గ్రామసర్పంచ్‌గా పనిచేసిన జక్కయ్యాన్ అనే దళితుడు కూడా ఆధిపత్యకుల పెత్తందార్ల ఆజ్ఞలను ధిక్కరించినందుకుగానూ 2006 నవంబర్ 22న హత్యకు గురయ్యాడు. ఈ భయం పాల్‌రాజ్‌ను వెంటాడింది. తను స్వతంత్రంగా వ్యవహరిస్తే తనకూ ఇదే గతిపడుతోందేమోననే భయం అతనిని వెంటాడుతోంది.

2011 అక్టోబర్‌లో రాష్ట్రంలో నిర్వహించిన గ్రామ పంచాయితీ ఎన్నికల్లో, ఎన్నికైన 3136మంది దళిత సర్పంచ్‌లలో పాల్‌రాజ్ ఒకడు కాగా మిగిలిన సర్పంచ్‌లందరూ తర, తమ స్థాయిలలో ఇదేరకమైన అభద్రతా పరిస్థితుల నెదుర్కొంటున్నారని అధ్యయనాలు తెలియచేస్తున్నాయి.

అనేక గ్రామాల్లో అగ్రకులాలకు చెందిన వార్డు సభ్యులు, పంచాయితీ కార్యాలయ సిబ్బంది కలగలిసి దళితుడైన గ్రామసర్పంచ్ ఆదేశాలను లెక్కచేయకుండా వ్యవహరిస్తున్నారు.

విరుధునగర్ జిల్లాలో దళితులకు రిజర్వుచేసిన నాలుగు గ్రామ పంచాయితీలలో ఎన్నికలు నిర్వహించ నీయకుండా ఆధిపత్య కుల పెత్తందార్లు 1996 నుండి నిరోధిస్తూ వస్తున్నారు. రిజర్వ్ అయిన ఈ స్థానానికి దళితులు ఎవరూ పోటీచేయకుండా అడ్డుకోవటం, లేదా ఎన్నికైన వెంటనే ఆ దళిత సర్పంచ్ చేతనే బలవంతంగా రాజీనామా చేయించటం వంటి చర్యలతో పాలకులు

ఘనంగా కీర్తించే ఎన్నికల వ్యవస్థనే వీరు అవహాస్యం చేస్తున్నా ఎవ్వరూ నోరుమెదపటం లేదు.

మరికొన్నిచోట్ల అత్యంత నిరుపేద సామాజిక, ఆర్థిక నేపథ్యమున్న దళిత అభ్యర్థులను ఆధిపత్య సంపన్న వర్గాలవారు ప్రత్యేకించిఎంపికచేసి, వారిని గెలిపించుకొని, తాము ఉపసర్పంచ్‌లుగా వ్యవహరిస్తూ అధికారమంతా తామే చెలాయిస్తూ, సర్పంచ్‌లను బినామీలుగా మార్చుతున్నారు.

మరి అనేక పంచాయితీలలో దళితులు సర్పంచ్‌లుగా వున్నప్పటికీ, తమ జీవనం గడపటానికి భూములున్న అగ్రకుల పెత్తందార్లపై ఆధారపడవలసే వుంది. దీనితో ఆయాగ్రామాల సర్పంచ్‌లు ఆధిపత్య వర్గాల క్రింద అణిగిమణిగి వుండాలి వస్తోంది.

దళిత పంచాయితీ సర్పంచ్‌లు ఏమాత్రం స్వతంత్రంగా వ్యవహరించినా ఆధిపత్యవర్గాలు సహించ లేకున్నాయి. కొన్నిచోట్ల స్వతంత్రంగా వ్యవహరించే లేదా స్వతంత్రంగా వ్యవహరిస్తారనుకునే దళిత పంచాయితీ సర్పంచ్‌లను హతమార్చటానికి అగ్రకుల భూస్వామ్య, పెత్తందారీ వర్గం ఏమాత్రం సంశయించటం లేదు.

మదురై జిల్లా, మేలవాలాపు గ్రామానికి చెందిన యువకుడైన దళిత పంచాయితీ సర్పంచ్‌ను, మరో ఐదుమంది దళితులతో సహా ఘోరంగా నరికి చంపారు. చెన్నైకి దగ్గరలోని వున్నివాక్కుమ్ గ్రామపంచాయితీ సర్పంచ్ ఆర్.పురుషోత్తమన్‌ను 2012 సెప్టెంబర్ 24న హత్యగావించారు.

2012 మార్చి, ఏప్రిల్‌లో నెలల్లో తమిళనాడు రాష్ట్రంలోని దళితులకు రిజర్వ్‌చేయబడిన 171 గ్రామపంచాయితీలలో ఒక సర్వే నిర్వహించారు. 'నేషనల్ క్యాంపైన్ ఫర్ దళిత్ హ్యూమన్ రైట్స్' మరియు 'హ్యూమన్ రైట్స్ అడ్వాకేసీ అండ్ రిసెర్చ్ ఫౌండేషన్' సంస్థలు ఈ సర్వే నిర్వహించాయి. 10మంది సభ్యులతో కూడిన ఈ బృందం ఫోటోలు, వీడియో తదితర సాక్ష్యాధారాలతో పకడ్బందీగా ఈ సర్వే నిర్వహించింది.

ఈ సర్వే ప్రకారం 171 మంది దళిత సర్పంచ్‌లలో 52శాతం వ్యవసాయ కూలీలుగా, రోజువారీ కూలీపనులు చేసుకొనేవారిగా వున్నారు. 48.5శాతం సర్పంచ్‌లకు ఎలాంటి ఉపాధిలేదు. కాగా, 40శాతం సర్పంచ్‌లకు మాత్రమే కనీసం నెలకు రెండువేల రూపాయల ఆదాయమైనావుంది. 65శాతం సర్పంచ్‌ల అభ్యర్థిత్వాన్ని అగ్రకుల భూస్వాములే నిర్ణయించి, వారే అందుకయ్యే ఖర్చులను పెడుతున్నారీగా వున్నారు.

చాలా సందర్భాలలో దళిత సర్పంచులు వారికి కేటాయించిన స్థానాలలో /కుర్చీలలో కాకుండా నేలపైనే కూర్చుండిపోయి మౌన ప్రేక్షకులుగా వుంటున్నారని సర్వేలో వెల్లడైంది. ఇతర పంచాయితీ సభ్యులు చేసే చర్చలను చూస్తుండిపోయేవారుగా మాత్రమే వారిని పరిమితం చేశారు.


దళిత పంచాయితీ సర్పంచులలో మహిళా దళిత సర్పంచులు మరింత బాధితులుగా వున్నారు. వీరు ఎన్నోరకాలైన అవమానాలకు, లైంగిక వేధింపులకు గురౌతున్నారు.

అనేక గ్రామ పంచాయితీల్లో దళిత సర్పంచులకు వారి గ్రామాల్లో అమలవుతున్న పథకాలేమిటో తెలిదు. 171 గ్రామ పంచాయితీల్లో 45మంది సర్పంచులకు అమలవుతున్న పథకాల పట్ల కనీసపాటి అవగాహనలేదు. వీరిలో ఎదుగురు పంచాయితీ కార్యాలయంలో సర్పంచ్ స్థానం వద్దకే వెళ్లేదు. మరో ఆరుగురు స్వాతంత్ర్యదినం తదితర సందర్భాలలో ఏనాడూ జాతీయజెండాను ఎగురవేసిన పాపాన పోలేదు. వీరంతా వర్గీకరిస్తే 85రకాల వివక్ష, అవమానాలు, దౌర్జన్యాలు, దాడులకు గురౌతున్నారు.

2012 సంగ్రహంలో తమిళనాడు రాష్ట్రప్రభుత్వం అస్పృశ్యతను సంపూర్ణంగా తొలగించగలిగిన గ్రామానికి ఇచ్చే బహుమతిని 2లక్షల నుండి పదిలక్షలకు పెంచింది. కానీ రాష్ట్రంలో ఒక్కటంటే ఒక్క గ్రామం కూడా ఆదర్శ గ్రామంగా ఎంపిక కాకపోవటం - గ్రామ స్థాయిల్లో కరుడుకట్టిన కులవివక్ష, అణచివేతకు సూచికగా వుంది.

* * *

భూస్వామ్య, అగ్రకుల పెత్తందారీ వర్గాలు ముఖ్యంగా గ్రామీణ ప్రాంతాల్లో భూమిపై తమ పట్టు సడలనీయకుండా, అస్పృశ్యత, కులవివక్షతలను పరిధవిల్ల జేస్తూనే మరోవైపున వారిని ఉద్ధరిస్తున్నట్లుగా కూడా పోజుపెడుతున్నారు. ఇటీవల దాదాపు రెండు నెలలపాటు



'ది హిందూ' సాజన్యంతో

జరిగిన మహాకుంభమేళా సందర్భంగా గంగానదిలో స్నానమాచరించటమనేది దళితులను పవిత్రులుగా మార్చినట్లుగా వంచనాత్మక ప్రచారంగావిస్తున్నారు.

మహాకుంభమేళా సందర్భంగా 'సాంప్రదాయ సంకెళ్ళను బద్దలు కొట్టి' గంగానదిలో 'పవిత్రస్నానమాచ రించటం' ద్వారా ఆపై సాధు సన్యాసులతో కలసి పూజా సంబంధ కార్యకలాపాలు నిర్వహించటం ద్వారా, వారితో సహపంక్తి భోజనం చేయటం ద్వారా కుల బంధనాల నుండి విముక్తమౌతారని విశేష ప్రచారం కల్పించింది.

రాజస్థాన్ రాష్ట్రం - ఆల్వార్, టాంకు జిల్లాల నుండి చేతులతో మావన మలమూత్రాలను ఎత్తిపోసే అనాగరిక పాకి వృత్తిలోవున్న వందమందిపైగా మహిళలను 'సులభ్ ఇంటర్నేషనల్' అనే వలంటరీ సంస్థ సమీకరించి వారిని 'విమోచనం' చేసే కార్యక్రమం చేపట్టింది. పురోహితులు, సాధువులతో కలసి ప్రదర్శన నిర్వహించి, గంగలో మునిగి ఆపై వారితో కలసి 'అఖర'లో సహపంక్తి భోజనం కావించటంతో వారి 'విమోచనం' పూర్తయింది. సులభ్ ఇంటర్నేషనల్ అనే ఈ ఎన్‌జీవో, బాగాంబరి గద్దకి చెందిన స్వామీ ఆనందగిరితో కలసి ఈ కార్యక్రమం నిర్వహించింది.

ఈ సందర్భం-కుల వివక్ష, అంటరానితనాలను ఈ విధమైన చర్యల ద్వారా అంతమొందించగలమనే సందేశాన్ని సమాజానికందిస్తోందని స్వామీ ఆనందగిరి వ్యాఖ్యానించాడు. ఈ తంతంతో తాము నిజంగానే అంటరానితనాన్ని వదిలించుకోగలిగామనే భ్రమాజనిత ఆనందంతో ఆ పాకి వృత్తిచేసే మహిళలు వివిధ అఖారాలను సందర్శించారు. అక్కరు కోటకు దిగువగా వున్న బడేహనుమాన్‌గడిలో పూజలు నిర్వహించారు.

ప్రధాన ఉత్పత్తి సాధనమైన భూములను నిరుపేద శ్రామిక ప్రజానీకానికి దక్కునీయకుండా, కూలీలుగా, పాలేర్లుగా వివిధ రూపాల్లో వారి శ్రమను దోపిడీచేస్తూ, అస్పృశ్యులుగా, శూద్రులుగా, పాకివారుగా వివిధ రూపాల్లో కుల అణచివేత, వివక్ష, పీడనలను అమలు చేస్తూ వస్తోన్న పూర్వాదర్ భూస్వాములు, అగ్రకుల పెత్తందారీవర్గమే, అశేష పీడిత ప్రజానీకాన్ని మరింత కాలం భ్రమలలో ముంచేందుకు ఎంతటి వంచనకు పాల్పడుతుందనే దానికి పైఘటనే ఒకచక్కటిఉదాహరణ.

* * *

శ్రీకాకుళంజిల్లా లక్ష్మింపేట దళితుల మారణకాండకు జూన్ 12తో సంవత్సరం పూర్తవుతోంది. ఏ భూముల కోసమైతే లక్ష్మింపేట దళితులు తమ ప్రాణాలు బలిదానం చేశారో, ఆ భూములపై ఈనాటికీ ప్రభుత్వం వారికి హక్కు కల్పించలేదు. ఈ కాలంలో- దేశవ్యాపితం గానూ, రాష్ట్రంలోని వివిధ ప్రాంతాలలో దళితులపై పూర్వాదర్, కులదురహంకారుల, పెత్తందార్ల దాడులు, దౌర్జన్యాలు అనునిత్యం వార్తలుగా ప్రత్యక్షమౌతున్నాయి. పైన పేర్కొన్న దళితులపై వివక్ష, అణచివేత, దాడులను పరిశీలిస్తే సంఘటనలన్నింటిలోనూ భూమి సమస్య పూసల్లో దారంలా వుందనేది అర్థమౌతుంది. గ్రామీణ భారతదేశంలో ప్రధాన ఉత్పత్తి సాధనమైన భూములపై అగ్రకుల భూస్వామ్య, పెత్తందార్లే పట్టుకలిగివుండి, గ్రామాలలోని కష్టజీవులు ముఖ్యంగా-దళితుల, వెనుకబడిన కులాల ప్రజానీకపు శ్రమను దోచుకోవ టంతోపాటు, వారిని ఎల్లకాలం తలెత్తనీయకుండా వుండే విధంగా అణచివేస్తూవస్తున్నారు. దళితులు సెంటూ, కుంటా భూమిని కలిగివుండటమో, భూమిని స్వతంత్రంగా సాగుచేయటాన్నో, ఆర్థికంగా తమపై ఆధారపడకుండా స్వతంత్రంగా వుండటమో, ఉన్నత విద్యలు అభ్యసించ టమో, తమతో బాటుగా తెల్లబట్టలు వేసుకొని తిరగాటాన్నో ఏమాత్రం సహించలేకున్నారు. మరోవైపున దళితులలోని వేళ్ళమీద లెక్కబెట్టగలిగేంత మందిని లోబరుచుకొని, వారినే దళిత ప్రతినిధులుగా చూపెడుతూ తమ దోపిడీవర్గ ప్రయోజనాలను మరోవైపున నెరవేర్చు కుంటున్నారు. భూస్వామ్య, సామ్రాజ్యవాద దోపిడీ అనుకూల పాలకులు-వారి రాజ్యాంగ యంత్రం- పోలీసులు, న్యాయవ్యవస్థ, శాసన సభలు తదితరాలన్నీ -దళితులపై సాగుతున్న ఈ దోపిడీ, దౌర్జన్యాలను, మారణకాండను సారాంశంలో కాపుగాస్తూ వస్తున్నారనేది స్పష్టమే.

ఇక్కడ పేర్కొన్న దళితులపై దాడులు- దౌర్జన్యాల ఘటనలకు వ్యతిరేకంగా తరతమ స్థాయిలో నిరసనలు, ఆందోళనలు సాగాయి, సాగుతువున్నాయి. కానీ ఇవన్నీ సమస్య మూలాలపై ఎక్కువెట్టి సమైక్యంగా, సంఘటితంగా సాగకపోవటం కొరవగా వుంది. దళితుల భూమి సమస్య- ఆత్మగౌరవ సమస్య విడదీయరానివనే అవగాహనతో, ప్రభుత్వాలు కల్పించే భ్రమలకు లోనుగాకుండా గ్రామీణ పేదల ఉద్యమాలు సమరశీలంగా ముందుకు సాగాలి. ★

అడవి-భూమి-ఉపాధి నుండి గిరిజనులను దూరంచేస్తున్న పాలకులు

తరతరాలుగా అడవిలో జీవిస్తూ, అడవి బిడ్డలుగానున్న - ఆదివాసీల జీవితాలు అత్యంత దయనీయస్థితికి చేరుకొన్నాయి. అడవిలో వారి మనుగడ ప్రశ్నార్థకమైంది. పాలకులు ప్రవేశపెట్టిన చట్టాలు, పథకాలు, వారి ఏ ఒక్క మౌలిక సమస్యనూ పరిష్కరించ లేకపోయాయి. అడవిపైన, భూములపైనా, అటవీ ఉత్పత్తులపైన గిరిజనుల హక్కులు గుర్తించకపోవటమే అందుకు కారణం. అడవిపై వారి హక్కులు గుర్తించ నిరాకరిస్తున్న పాలకుల విధానాలకు వ్యతిరేకంగా గిరిజనోద్యమాలు ముందుకు రావటంతో వాటిని ప్రక్కదారి పట్టింది, చల్లార్చి విధంగా, పరిమితమైన హక్కులు కల్పించే చట్టాలు చేసిన పాలకులు, అవికూడా అమలు కాకుండా నిర్వీర్యపరుస్తున్నారు. గిరిజనులకు చెందవలసిన లక్షలాది ఎకరాల భూములు అన్యాయక్రంతమయ్యాయి. బాక్సైట్ శ్రవ్యకాలపేరుతో గిరిజనుల జీవితాలు చిన్నాభిన్నమౌతున్నాయి.

గిరిజనుల పోరాట ఫలితంగా చేయబడిన 1/70 చట్టం ప్రకారం - షెడ్యూల్డ్ ప్రాంతంలోని భూములు, అటవీ ఉత్పత్తులపై గిరిజనులకే హక్కు ఉండాలి. ఈ చట్టం సక్రమంగా అమలు జరగకుండా నీరుగార్చటం వలన లక్షలాది ఎకరాలు ఇప్పటికీ గిరిజనేతరుల చేతుల్లో ఉన్నాయి. ఆదివాసీల ఆధీనంలోవున్న భూములనే వారి సొంతం చేయటానికి 71 రకాల సమస్యలను పరిష్కరించవలసి ఉంటుందని రెవెన్యూ అధికారులు అంటున్నారంటే, తమ భూములపై హక్కు పొందటానికి గిరిజనులకు ఎన్ని ఆటంకాలు ఉన్నాయో అర్థమౌతుంది. గిరిజనేతర పెత్తందార్ల ప్రయోజనాలను కాపాడే పాలకుల విధానాలు, రెవెన్యూ ఉన్నతాధికారుల అవినీతి అందుకు కారణం.

దళిత-ఆదివాసీ భూములపై ప్రభుత్వం ఎంపిక చేసిన ప్రాంతాల్లో ప్రత్యేక సర్వే జరిగింది. ఈ సర్వేలో రాష్ట్రంలోని 23 జిల్లాల్లో 958 మండలాల్లోని 22,548 రెవెన్యూ గ్రామాల్లోని 14 లక్షల ఆదివాసీ, దళిత కుటుంబాల ఆధీనంలోని 40 లక్షల ఎకరాల్లో 25లక్షల ఎకరాలు వివాదంలో ఉన్నట్లు గుర్తించారు. ఆ భూములపై వారికి హక్కు కల్పించాలంటే 22 లక్షల 12 వేల సమస్యలు పరిష్కరించాలంటూ రెవెన్యూ అధికారులు భూములపై గిరిజనుల హక్కును అవహేళన చేశారు. భూమి సమస్య పరిష్కారంఅయ్యేది కాదనే సంతకాలు పంపుతున్నారు. ప్రభుత్వానికి సమస్యను పరిష్కరించాలనే చిత్తశుద్ధి ఉంటే ఆటంకాలుగా వారు పేర్కొంటున్న వాటిని అధిగమించటం లెక్కలోనిదికాదు. వివాదంలో ఉన్న భూముల సమస్య పరిష్కారం అయితే 14లక్షలమంది ఆదివాసీ, దళిత కుటుంబాలకు ప్రయోజనం కలుగుతుంది. గిరిజనులకు చెందాల్సిన భూముల వివాదంలో 8లక్షల ఎకరాలకు రెవెన్యూ రికార్డుల్లో తేడాలు, 4లక్షల ఎకరాలకు రికార్డు ఆఫ్ రైట్సు 1బిల్లో రిజిస్టరులో నమోదుకాకపోవటం, 3.36లక్షల ఎకరాలకు సంబంధించి పట్టాదారులు, అనుభవదారుల మధ్య తేడాలు ఉన్నట్లు సర్వే అధికారులు తెలియచేశారు. ప్రభుత్వం నిర్దుహించిన రెవెన్యూ సదస్సుల్లో ఈ భూముల సమస్యపై గిరిజనులు యిచ్చిన ఫిర్యాదులను రెవెన్యూ అధికారులు చెత్తబుట్టలో వేశారు.

నీరసించిన అటవీ హక్కుల చట్టం

అడవిపై అనాదిగా ఉన్న ఆదివాసీల హక్కును బ్రిటీష్ వలస పాలకులు హరించటంతో పాటు, వారిని అడవి నుండి గెంటివేసి విధానాలను అమలు జరిపారు. వలస పాలకుల నుండి అధికారాన్ని బదలాయించుకొన్న భారత దళారీ పాలకులు అదే విధానాలను అనుసరించటమే కాకుండా మరింత కర్కశంగా వ్యవహరిస్తున్నారు. అడవిలో గిరిజనుల ఉనికినే ప్రశ్నార్థకం చేస్తున్నారు. పాలక ప్రభుత్వాలు అనుసరిస్తున్న విధానాలను వ్యతిరేకంగా గిరిజనులు మిలిటెంట్ ఉద్యమాలు కొనసాగించటంతో, ఆ ఉద్యమాలను చల్లార్చేందుకు, వారికి ఆశలు కల్పించే విధంగా, తమ చుట్టూ తిప్పుకొనేలా కొన్ని చట్టాలు చేయక ప్రభుత్వాలకు తప్పలేదు. అందులో భాగమే గిరిజనుల అటవీహక్కుల చట్టం.

2005 డిసెంబర్ 13న జారీచేసిన గిరిజనుల అటవీహక్కుల బిల్లు - 2006 డిసెంబర్ 15న లోక్ సభ, ఆతర్వాత రాజ్యసభ ఆమోదించటంతో అది అటవీహక్కుల చట్టంగా మారింది. 2008 నుండి జమ్మూ-కాశ్మీర్ మినహా దేశమంతటా అమలు జరుపుతున్నట్లు కేంద్ర ప్రభుత్వం ప్రకటించింది. దీని ప్రకారం 2005కు పూర్వం గిరిజనుల స్వాధీనంలో ఉన్న భూములకు ఒక్కో కుటుంబానికి పది ఎకరాలకు తక్కువ కాకుండా పట్టాలు యిచ్చి హక్కు కల్పిస్తామని, అందుకోసం గిరిజనులు

ధరఖాస్తు చేసుకోవాలన్నారు. ఆ ధరఖాస్తులను మొదట గ్రామసభలు పరిశీలించి, లబ్ధిదారులను ఎంపికచేసి ఆ జాబితాను మండల, ఏరియా కమిటీల పరిశీలన తర్వాత జిల్లా కమిటీ దృవీకరిస్తుందని చట్టంలో పేర్కొన్నారు.

2012 సం॥లో కేంద్రం విడుదల చేసిన నివేదికలో దేశం మొత్తంగా 28లక్షల హక్కుల కైమ్లు రాగా 12.54లక్షల ధరఖాస్తులను ఆమోదించి, 18లక్షల ఎకరాల అటవీ భూములను పంపిణీ చేశామని వెల్లడించింది. చట్టంలో పేర్కొన్నదానికి భిన్నంగా 1.4హెక్టార్లు మాత్రమే కుటుంబానికి ఇవ్వటం జరిగింది. చట్టాన్ని తెచ్చిన పాలకులు, ఆ చట్టాన్ని కేంద్రస్థాయి నుండే నేరుగా మార్చేస్తున్నారని ఇది వెల్లడిస్తున్నది.

మన రాష్ట్రంలో అటవీహక్కుల చట్టాన్ని అమలుపర్చి 25లక్షల ఎకరాల అటవీ భూములను పంపిణీ చేస్తామని, నిరుపేదలుగాను, వ్యవసాయ కూలీలుగా బ్రతుకుతున్న 87% గిరిజనుల జీవితాల్లో ఈ చట్టం వెలుగులు నింపుతుందని రాష్ట్రప్రభుత్వం ప్రకటించింది. ఈ ప్రకటన చేసిన ఎనిమిది నెలలకే చట్టాన్ని నీరుగార్చే విధానాలను రాష్ట్రప్రభుత్వం కూడా చేపట్టింది. పంపిణీ చేస్తానన్న 10లక్షల హెక్టార్ల భూమిని 4.50లక్షల హెక్టార్లకు తగ్గించింది. భూ సంస్కరణల చట్టంలో పంపిణీ చేశామన్న భూముల లెక్కలు మారినట్లుగానే అటవీ హక్కుల చట్టంలోనూ మారాయన్నది గమనించాలి. 2008 ఆగస్టు 14నాటికి రాష్ట్రప్రభుత్వ లెక్కల ప్రకారం 2,87,648 వ్యక్తిగత ధరఖాస్తులు రాగా, ఉమ్మడిగా 3,161 ధరఖాస్తులు వచ్చాయి. ఇందుకూగాను 8,73,180 ఎకరాలను గుర్తించటం జరిగిందని, అందిన ధరఖాస్తుల్లో 1,53,106 ధరఖాస్తులకు సంబంధించి 3,97,952 ఎకరాలను మాత్రమే సర్వేచేయించి, 70,952 ధరఖాస్తులను మాత్రమే పరిశీలించి, అందులో 49,952 ధరఖాస్తులకు మాత్రమే ఆమోదం తెలిపింది. అందుకూగాను 1,13,870 ఎకరాలకు మాత్రమే హక్కుపత్రాలు యిచ్చేందుకు ఆమోదం తెలిపింది. దీన్ని గమనిస్తే 2010 జూన్ నాటికి ఆంధ్రప్రదేశ్ లో 14లక్షల ఎకరాల అటవీభూములను గిరిజనులకు పంపిణీ చేసినట్లు రాష్ట్రప్రభుత్వం చెప్పే లెక్కలు నమ్మకశ్యం కాకుండా ఉన్నాయి. అందుకు కారణం 2010 లెక్కలనే 2012 సం॥ నివేదికలో పేర్కొనటమే.

వ్యక్తిగత పట్టాలతోపాటు సామూహిక హక్కు పత్రాలు కూడా యిస్తామని, వన సంరక్షణ భూములకు సాముదాయక హక్కులు కల్పిస్తామని చట్టంలో పేర్కొన్నారు. మన రాష్ట్రంలో ఎనిమిది వేలకు పైగా వన సంరక్షణ సమితులు ఉన్నాయి. వీటి క్రింద ఉన్న భూములకు సాముదాయక హక్కు పత్రాలను గిరిజనులకు ఇవ్వాలి. కాని అలాజరగటంలేదు. ఈ భూములను గిరిజనులకు ఇవ్వటాన్ని అటవీ అధికారుల ద్వారా ప్రభుత్వం అడ్డుకొంటున్నది. రికార్డుల్లో మాత్రం సాముదాయక హక్కులు కల్పించినట్లు చూపెడుతున్నారు.

అటవీ హక్కుల చట్టం అమలు గురించి వివరాలు సేకరించేందుకు నియమించిన మూడు కమిటీలూ కేంద్రానికి పంపిన నివేదికల్లో చట్టం అమలు ఘోరంగా ఉందని చెప్పాయి. ఈ చట్టం క్రింద అర్హులైన వారిని ఎంపిక చేసే బాధ్యత గ్రామకమిటీలది. ఈ కమిటీలను ప్రజలు ఎన్నుకోవాలి. అనేకచోట్ల అధికారులే గ్రామకమిటీలను ఎంపికచేయటం జరుగుతుందని, కమిటీ సభ్యులకు తాము కమిటీ సభ్యులమన్న విషయమే తెలియదని, చాలా కమిటీల్లో గిరిజనేతరులు, అధికారపార్టీ సర్పంచ్ లు ఉన్నారని, సభలు జరిపి చర్చించాల్సి ఉండగా, అలా జరపకుండా ఎంపిక సభ్యుల జాబితాను పై కమిటీలకు పంపడం జరుగుతున్నదని 'సెస్' తన నివేదికలో పేర్కొంది. ఈ విధమైన చర్యలతో ప్రభుత్వం, రెవెన్యూ - అటవీ అధికారులు చట్టాన్ని నిర్వీర్యం చేస్తూ గిరిజనులకు భూములు దక్కుకుండా చేస్తున్నారు.

పాలకవర్గాలు ఏ చట్టం చేసినా, తాము ప్రాతినిధ్యం వహించే వర్గ ప్రయోజనాలకు లోబడే ఉంటాయి. అటవీహక్కులచట్టం అందుకు మినహాయింపు కాదు. పరిమితమైన భూమిపై గిరిజనులకు హక్కు కల్పించి, విస్తారమైన అడవిని, అటవీ భూములను, ఖనిజాలను దేశ, విదేశీ బడా పరిశ్రమదారులకు కట్టబెట్టే చర్యలను తీసుకొంటున్నారు. అందుకే పరిమిత ప్రాంతంలో వారిని బంధించనున్నది. అటవీహక్కుల చట్టంలో దాగి ఉన్న ఈ మతలబును ఆదివాసులు గుర్తించాలి. పాలకుల ఈ కుట్రను విచ్ఛిన్నం చేయాలి.

నిర్వాసితులౌతున్న గిరిజనులు

గనుల శ్రవ్యకాలు, పారిశ్రామికీకరణ, భారీనీటి ప్రాజెక్టులు, రోడ్లు ఇతర రవాణా సౌకర్యాల పేరుతో

లక్షలాది ఎకరాల అటవీప్రాంతాన్ని స్వాధీనం చేసుకొని బడా పారిశ్రామికవేత్తలకు ప్రభుత్వం కట్టబెడుతున్నది. సర్దార్ సరోవర్ ప్రాజెక్టు నుండి ఆంధ్రప్రదేశ్ లోని పోలవరం, అల్యూమినా ప్రాజెక్టుల వరకు, ఒరిస్సాలోని టాటాస్టీల్ ప్రాజెక్టుల వరకు ఆదివాసులను వారి గ్రామాల నుండి, భూముల నుండి వెళ్ళగొట్టేందుకు దమనకాండను ప్రయోగిస్తూవస్తున్నారు. ఇలాగే రాయలసీమ ప్రాంతంలో టైగర్ జోన్, ఉత్తరాంధ్రలో ఎలిఫెంట్ జోన్, తెలంగాణలో అభయారణ్యం పేరుతో వన్యప్రాణి సంరక్షణ, పోలవరం, ఓపెన్ కాస్ట్ గనుల పేర్లతో గిరిజనులను అడవి నుండి వెళ్ళగొట్టేందుకు కుట్రసాగుతున్నది. 2000 నుండి నేటివరకు 40లక్షల హెక్టార్ల అటవీభూములను పరిశ్రమలకు, ఇతర అవసరాల పేరున బదలాయించారు. ఫలితంగా లక్షలాదిమంది గిరిజనులు నిర్వాసితు లయ్యారు. కేంద్ర గ్రామీణాభివృద్ధి మంత్రిత్వశాఖ నివేదికలో 1960-91సం॥ మధ్యలో రెండు కోట్లమంది నిర్వాసితులు కాగా అందులో 40శాతం మంది గిరిజనులు ఉన్నారని పేర్కొంది.

గ్రామసభల హక్కులను హరిస్తున్న పాలకులు

పంచాయితీరాజ్ విస్తరణ చట్టం (పీసా) ప్రకారం గిరిజన ప్రాంతాల్లో అభివృద్ధితోపాటు, నిర్వాసిత సమస్యతోపాటు ఏ అంశంలోనైనా గ్రామసభలను తప్పుకం సంప్రదించాలి. గిరిజనుల వాణి వినిపించే గ్రామసభల అభిప్రాయం తెలుసుకోకుండానే బాక్సైట్, ఇనుప గనుల శ్రవ్యకాలకు అనుమతులు మంజూరుచేస్తున్నారు. గిరిజనులకు ప్రత్యేకహక్కులు నిర్దేశించిన రాజ్యాంగంలోని ఐదో అధికరణ ప్రకారం షెడ్యూల్డ్ ప్రాంతంలో గిరిజన సహకార సంఘాలు, ప్రభుత్వరంగ సంస్థలు మాత్రమే ఖనిజ శ్రవ్యకాలు చేయాలి. ప్రైవేటు కంపెనీలు ఆ పనిచేయటానికి వీలులేదు. రాష్ట్రపరిశ్రమల గనులశాఖ 1975లో జారీచేసిన జీఓ999 ప్రకారంకూడా గిరిజన ప్రాంతాల్లోని ఖనిజసంపదలను ప్రభుత్వరంగ సంస్థల ద్వారానే బయటకు తీయాలి. ఈ అడ్డంకిని గమనించిన రాష్ట్ర ప్రభుత్వం విశాఖ అడవుల్లోని బాక్సైట్ ఖనిజ వెలికితీతకు ఆంధ్రప్రదేశ్ ఖనిజాభివృద్ధి సంస్థను రంగప్రవేశం చేయించింది. ఆ ఖనిజాన్ని సరఫరా చేసేందుకు జిందాల్, అనార్క సంస్థలతో ఒప్పందం చేసుకొంది. ఈ విధంగా ప్రభుత్వమే ఖనిజాన్ని వెలికితీసి బహుళజాతి సంస్థలకు కట్టబెడుతున్నది. ఈ సంస్థలు బాక్సైట్ ని శుద్ధిచేసే అల్యూమినా తయారీ ప్రాజెక్టులను తూర్పుగోదావరిజిల్లాలో నెలకొల్పాయి. ఈ విధంగా రాజ్యాంగంలోని ఐదవ షెడ్యూల్డ్ ని ప్రభుత్వమే నీరుగార్చుతున్నది. గ్రామసభలను నిర్వీర్యం చేస్తున్నది. షెడ్యూల్డ్ ప్రాంతంలోకిరాని వేలాది గిరిజన గ్రామలు దేశంలోనూ, రాష్ట్రంలోనూ గిరిజనులు షెడ్యూల్డ్ - నాన్ షెడ్యూల్డ్ ప్రాంతంలో నివసిస్తున్నారు. షెడ్యూల్డ్ ప్రాంతంలోని గ్రామాలకు ఏదో మేరకు ప్రత్యేక హక్కులు, వారి అభివృద్ధికి ప్రత్యేక సౌకర్యాలు కల్పించబడ్డాయి. ఈ ప్రాంతాల్లోని గిరిజనుల భూములు గిరిజనేతరులు కొనుగోలు చేయగూడదు. వారు సేకరించిన అటవీ ఉత్పత్తులను గిరిజన కార్పొరేషన్ కొనుగోలు చేయాలి. వారి అభివృద్ధికి ప్రత్యేకనిధులు కేటాయించబడతాయి. నాన్ షెడ్యూల్డ్ ప్రాంతంలోని గిరిజన గ్రామాలకు అలాంటి అవకాశాలు లేవు. ప్రకప్రక్కన ఉన్న గ్రామాల మధ్య ఈ వ్యత్యాసం కొనసాగుతున్నది. షెడ్యూల్డ్ ప్రాంతంలో ఉన్న గిరిజనుల భూములు గిరిజనేతర సంపన్న వర్గాల ఆధీనంలో ఇప్పటికీ అత్యధికంగా ఉన్నాయి. షెడ్యూల్డ్ ప్రాంతంలోనే పరిస్థితి ఈ విధంగా ఉంటే, నాన్ షెడ్యూల్డ్ ప్రాంతంలో భూముల అన్యాయక్రంతం ఏవిధంగా ఉండో అర్థం చేసుకోవచ్చు. నాన్ షెడ్యూల్డ్ ప్రాంతంలోని గిరిజనులు ఎదుర్కొంటున్న సమస్యలను దృష్టిలో పెట్టుకొని, వారు నివసిస్తున్న గ్రామాలన్నింటినీ షెడ్యూల్డ్ ప్రాంతంగా ప్రకటించాలనే డిమాండ్ తో గిరిజనుల ఆందోళన కొనసాగుతున్నది.

భారత రాజ్యాంగం 244వ అధికరణాన్ని అనుసరించి గిరిజన గ్రామాలను ప్రకటించే అధికారం రాష్ట్రపతికి ఉంది. దీన్నే ఐదో షెడ్యూల్డ్ అంటారు. 1950లో భారత రాష్ట్రపతి దేశంలోని షెడ్యూల్డ్ ప్రాంతాలను ప్రకటించారు. ఆంధ్రప్రదేశ్ లోని ఆదిలాబాద్, ఖమ్మం, మహబూబ్ నగర్, వరంగల్, పశ్చిమ-తూర్పు గోదావరి, విశాఖ, విజయనగరం, శ్రీకాకుళం జిల్లాల్లోని 5,315 గ్రామాలను ఐదోషెడ్యూల్డ్ ప్రాంతంలో చేర్చారు.

ఒక గిరిజన గ్రామాన్ని షెడ్యూల్డ్ ఏరియాలో చేర్చాలంటే అందుకు కావాల్సిన అర్హతలు, నియమాలు ఏమిటన్న దానిపై పాలకులు స్పష్టంగా ప్రకటించలేదు. షెడ్యూల్డ్ ప్రాంత గిరిజనులపై నియమించిన ఉపసంఘం

ఇందుకు కొంత ప్రయత్నం చేసినా, ఒక నిర్ధారణకు రాలేదు. ఒక గ్రామాన్ని షెడ్యూల్డ్ ప్రాంతంలో చేర్చటానికి ఆ గ్రామంలో అధికశాతం ఆదివాసీలు ఉండాలని, ప్రత్యేక ప్రతిపత్తి కల్పించటానికి తగినంత విస్తీర్ణం ఉండాలని, ఆ గ్రామాభివృద్ధి స్థాయిని పరిగణలోకి తీసుకోవాలని సాధారణ సూత్రీకరణ చేసింది. 1950లో షెడ్యూల్డ్ ప్రాంతాల జాబితాలో చేర్చటానికి, గిరిజన గ్రామాల వివరాలు తయారుచేస్తున్నప్పుడు అధికారుల ఉద్దేశపూరిత నిర్లక్ష్యం వలన చాలా గ్రామాలు షెడ్యూల్డ్ జాబితాలో చోటుచేసుకోలేదు.

గిరిజన షెడ్యూల్డ్ ప్రాంతాలను ప్రకటించి ఇప్పటికి 63సంవత్సరాలైంది. ఆ తర్వాత కొత్తగా షెడ్యూల్డ్ ప్రాంతంలో ఏ గిరిజన గ్రామమూ చేరలేదు. ఈ 63 సం॥ల కాలంలో గిరిజన జనాభాతోపాటు వారు నివసించే గ్రామాలు పెరిగాయి. అత్యధిక గ్రామాల్లో గిరిజనులే అధికంగా ఉన్న గిరిజన గ్రామాలన్నింటినీ షెడ్యూల్డ్ ప్రాంతంగా ప్రకటించాలనే డిమాండ్ నేటికీ డిమాండ్ గానే ఉంది. గడచిన 63సం॥ల కాలంలో షెడ్యూల్డ్ ప్రాంతంలో అదనంగా గ్రామాలను చేర్చలేదంటే గిరిజనుల హక్కులను పాలక ప్రభుత్వాలు ఏవిధంగా కాలరాస్తున్నదీ అర్థమౌతుంది.

రాష్ట్రంలో ప్రభుత్వం గుర్తించిన షెడ్యూల్డ్ - నాన్ షెడ్యూల్డ్ గ్రామాల వివరాలు జిల్లాలవారిగా ఈ విధంగా ఉన్నాయి.

ఈ పట్టికను గమనిస్తే ప్రభుత్వం ప్రకటించినదాని ప్రకారమే 753గ్రామాలు నేటికీ నాన్ షెడ్యూల్డ్ ప్రాంతంలో ఉన్నాయి. వాస్తవంలో ఈ సంఖ్య ఇంకా ఎక్కువగా

జిల్లా	షెడ్యూల్డ్ గ్రామాలు	నాన్ షెడ్యూల్డ్ గ్రామాలు
శ్రీకాకుళం	108	240
విజయనగరం	302	170
విశాఖపట్నం	3,339	55
తూర్పుగోదావరి	559	40
పశ్చిమగోదావరి	102	01
ఖమ్మం	891	03
వరంగల్	177	77
అదిలాబాద్	413	166
మహబూబ్ నగర్	24	04
మొత్తం	5,915	753

(ఆధారం: ఈనాడు)

ఉంది. పాలకుల గిరిజన వ్యతిరేక విధానాల ఫలితంగా షెడ్యూల్డ్ ప్రాంతంలోనే వారి అభివృద్ధి ఆశించిన విధంగా జరగడం లేదంటే, నాన్ షెడ్యూల్డ్ గ్రామాల్లో గిరిజనుల అభివృద్ధి ఎంత ఘోరంగా ఉందో చెప్పనవసరంలేదు. ఈ గ్రామాల్లో గిరిజనుల భూములు పెద్దఎత్తున అన్యాయక్రంతమైనాయి.

పేదరికంలో మగ్గుతున్న గిరిజనులు

ప్రభుత్వ విధానాల ఫలితంగా అడవికి, భూమికి దూరమౌతున్న ఆదివాసీలు దుర్బర దారిద్ర్యంలో కొట్టుమిట్టాడుతున్నారు. వ్యవసాయం, అటవీ ఫలసాయం తప్ప వేరే ఉపాధి అవకాశాలు లేవు. ప్రభుత్వం ప్రకటించిన లెక్కల ప్రకారం 61%మంది గిరిజనులు పేదరికంలో మగ్గుతున్నారు. మన రాష్ట్రంలో గుర్తించిన 35 తెగలలో 8 తెగలు అత్యంత పేదరికంలో ఉన్నాయి. పౌష్టికాహార లోపం, రక్తహీనతలో దేశ-రాష్ట్ర సగటుకంటే ఆదివాసీ ప్రాంతంలో ఎక్కువగా ఉంది. గిరిజనుల అభివృద్ధి కోసం ఎంతో పాటుపడుతున్నామని, వారి అభివృద్ధి కోసం ప్రణాళికా వ్యయం నుండి సబ్ ప్లాన్ ద్వారా నిధులు కేటాయిస్తున్నామని, అవి సక్రమంగా వినియోగించేలా చట్టం చేశామని పాలకులు చేసుకొంటున్న ప్రచారం వాస్తవానికి ఆమడదూరంలో ఉంది. ఐ.టి.డి.ఎ ప్రాజెక్టులుగాని, సబ్ ప్లాన్ నిధుల కేటాయింపుగాని గిరిజనుల జీవితాల్లో ఎటువంటి మౌలికమైన మార్పులు తీసుకొని రాలేకపోయాయి. కనీసం వైద్యం, విద్యను కూడా అందించలేకపోయాయి. వైద్యం అందక ఎన్నో ప్రాణాలు గాలిలో కలసి పోతున్నాయి. గిరిజనుల కోసం కేటాయించిన సబ్ ప్లాన్ నిధులను ఏ సంవత్సరం కూడా జనాభాకి అనుగుణంగా కేటాయించలేదు. కేటాయించిన నిధులను కూడా పూర్తిగా ఖర్చు చేయలేదు. దీన్ని గమనిస్తే సబ్ ప్లాన్ నిధులు పెంచుతున్నామని పాలకులు చేస్తున్న ప్రచారం ఎంత బూటకమైందో అర్థమౌతుంది. సబ్ ప్లాన్ నిధులు దారిమళ్ళదాని కన్నా అధికారుల, మంత్రుల జేబుల్లోకే ఎక్కువగా చేరుతున్నాయి. ➔

యానాదుల ఇళ్ళస్థలాల సమస్య కా॥ లీలామనోహర్ పై దౌర్జన్యం - నిరసన

నాగాయలంక, 25-4-13 :

నాగాయలంక మండలం మర్రిపాలెం సమైక్యనగర్ ఎదురుగా డ్రైనేజ్ పోరంబోకు భూమి సుమారు 50 సెంటు వుంది. ఆ భూమిని అదే గ్రామానికి చెందిన ధనికరైతు బండ్రెడ్డి మల్లయ్య అక్రమంగా ప్లాట్లువేసి అమ్ముకోజూస్తున్నాడు. ఈ విషయం మర్రిపాలెం యానాది కుటుంబాలవారు స్థానిక రైతుకూలీసంఘం నాయకత్వ దృష్టికి తెచ్చారు. చాలాకాలంగా ఇళ్ళస్థలాలు లేక 2 కుటుంబాలు ఒకే గుడిశలో కాలం గడుపుతున్నామని; ప్రభుత్వ అధీనంలో ఉన్న డ్రైనేజ్ పోరంబోకు భూమిని అక్రమంగా అమ్ముకొంటున్న బండ్రెడ్డి మల్లయ్యను నిరోధించి, ఆ భూమిలో నిరుపేదలైన 22 యానాది కుటుంబాలవారి ఇళ్ళస్థలాలు ఇవ్వాలని, అంతవరకు ఆ భూమిలో తాత్కాలిక నివాసానికి అనుమతి మంజూరు చేయాలని డిమాండు చేస్తూ 22.4.13న రైతుకూలీ సంఘం (ఆం.ప్ర.) ఆధ్వర్యంలో నాగాయలంక మండల తహశీల్దారు కార్యాలయం ఎదుట ధర్నా, అనంతరం నాగాయలంక వీధుల్లో ప్రదర్శన నిర్వహించారు. ఈ ఆందోళనలో నిరుపేదలైన యానాది కుటుంబాలవారు, రైతుకూలీ సంఘం(ఆం.ప్ర.) కార్యకర్తలు పాల్గొన్నారు.

దీనిపై తహశీల్దారు సానుకూలంగా స్పందించారు. వెంటనే తమ కార్యాలయ సిబ్బందిని పంపి డ్రైనేజి పోరంబోకు భూమిని ప్లాట్లుగా విభజించి, బండ్రెడ్డి మల్లయ్య వేసిన సర్వేరాళ్ళను పీకి వేయించారు. దీంతో ఈ ఆందోళనకు నాయకత్వం వహించిన రైతుకూలీ సంఘం (ఆం.ప్ర.) జిల్లా కోశాధికారి కా॥తలసల లీలా మనోహర్ పై బండ్రెడ్డి మల్లయ్య కక్ష పెంచుకున్నాడు.

ఇళ్ళ స్థలాల సమస్యపై తదనంతర కార్యక్రమం గురించి యానాది కుటుంబాలవారితో చర్చించు కొనేందుకు వెళ్ళిన కా॥మనోహర్ పై 24-4-13వ తేదీ సా.5గం॥లకు బండ్రెడ్డి మల్లయ్య కుటుంబసభ్యులు, అతని అనుచరులు దౌర్జన్యం చేశారు. ఈ గ్రామం రావడానికి నీకేం సంబంధం? 'ఈ భూమితో నీకు పనేంటి?' అంటూ బూతులు తిట్టి సైకిల్ తో క్రింద పడదోసారు. యానాదులు అడ్డుకోవడంతో హెచ్చరించి వెళ్ళిపోయారు. కా॥మనోహర్ పై దౌర్జన్యానికి పాల్పడిన బండ్రెడ్డి మల్లయ్య తదితరులపై నాగాయలంక పోలీసుస్టేషన్ లో కేసు పెట్టారు. మండల రెవిన్యూ తహశీల్దారుకు ఫిర్యాదు చేసారు.

కా॥తలసల లీలా మనోహర్ పై ధనికరైతు బండ్రెడ్డి మల్లయ్య దౌర్జన్యాన్ని నిరసిస్తూ, బండ్రెడ్డి తదితరులను వెంటనే అరెస్టు చేయాలని డిమాండు చేస్తూ 25.4.13న నాగాయలంక తహశీల్దారు కార్యాలయం ఎదుట రైతుకూలీసంఘం (ఆం.ప్ర.) ఆధ్వర్యంలో ధర్నా నిర్వహించారు. ఈ సందర్భంగా సంఘం జిల్లా సహాయ కార్యదర్శి కా॥యు.వీరబాబు ప్రసంగిస్తూ కా॥ మనోహర్ పై జరిగిన దౌర్జన్యాన్ని తీవ్రంగా ఖండించారు. ధనికరైతు బండ్రెడ్డి మల్లయ్యను తక్షణమే అరెస్టు చేయాలని డిమాండు చేశారు. ప్రభుత్వం గిరిజనులకు, దళితులకు, వెనుకబడిన తరగతులకు చెందిన నిరుపేదలకు, అర్హులైన వారి ఇళ్ళస్థలాలు ఇవ్వడంలో చాలా సంతోషంగా తీవ్ర నిర్లక్ష్యం చేస్తున్నదన్నారు. ప్రభుత్వం తమ ఓటు బ్యాంకు పెంచుకోవడంలో భాగంగా ఇళ్ళస్థలాల లబ్ధిదారులను నిర్ణయించే అధికారం ఎమ్మెల్యేలకు కట్టబెట్టడంతో, అసలైన లబ్ధిదారులకు అన్యాయం జరుగుతోందన్నారు. అనర్హులకు ఇళ్ళ స్థలాలు లబ్ధిస్తున్నాయన్నారు. అదే సమయంలో ప్రభుత్వం భూమి విలువ పదే పదే పెంచడంతో నిరుపేదలు సెంటు భూమి కొనుక్కోనే అవకాశం కోల్పోతున్న ఈ పరిస్థితుల్లో దీన్ని ఆసరా చేసుకొని పలుకుబడి కల్గిన మల్లయ్య వంటివారు ఎలాంటి హక్కు లేకపోయినా ప్రభుత్వ డ్రైనేజి పోరంబోకు భూములను ప్లాట్లువేసి అమ్ముకొంటున్నారని, ఇందుకు ఉన్నతాధికారులు, ప్రజాప్రతినిధులు అండగా ఉన్నారని వివరించారు. ఇళ్ళస్థలాల సాధనకోసం ఆందోళనను తీవ్రం చేయాలని పిలుపునిచ్చారు. ఇంకా రైతుకూలీ సంఘం (ఆం.ప్ర.) జిల్లా నాయకులు కా॥జె.జగన్, ఈపూరి రాంబాబు; సజ్జ గోపాలరావు, జిల్లా కోశాధికారి తలసల లీలా మనోహర్ లు ఇళ్ళస్థలాలు పేదలకు ఇవ్వటంలో ప్రభుత్వ నిర్లక్ష్యాన్ని ఎండగడుతూ, దాడిని ఖండిస్తూ మాట్లాడారు. ఇంకా అంతోదయ యానాదుల సంక్షేమ సమాఖ్య జిల్లా కార్యదర్శి నక్కా విజయబాబు, తెలుగుదేశం నాయకులు తీగల కోటేశ్వరరావు, సజ్జా శ్రీనివాసరావు, బాబూ ప్రసాద్, ఏనురత్నం; జిల్లా తెలుగు మహిళా అధ్యక్షురాలు ఆచంట సునీత, ఓపిడిఆర్ జిల్లా కమిటీ సభ్యులు తండు సూరిబాబు, నవయువ సమాఖ్య నాయకులు కా॥చీరాల తుఫానుబాబు ధర్నాలో పాల్గొని సంఘీభావం తెల్పారు. అనంతరం నాగాయలంక వీధుల్లో ప్రదర్శన నిర్వహించి బండ్రెడ్డి మల్లయ్య ఖబడ్డార్ అంటూ హెచ్చరించారు.



→ ఆదివాసీలు తెనె, చింతపండు, తునికాకు, చీపురుపుల్లలు వంటి అటవీ ఉత్పత్తులను సేకరిస్తారు. దళారుల దోపిడీ నుండి గిరిజనులను కాపాడి, వారు సేకరించిన అటవీ ఉత్పత్తులకు సరైన ధర చెల్లించేందుకు గిరిజన కార్పొరేషన్ ను ఏర్పాటుచేసినట్లు చేసే ప్రచారం మోసపూరితమైందే. గిరిజన కార్పొరేషన్ నేడు గిరిజనులను దోచుకొనే సంస్థగా తయారైంది. వీరు సేకరించే ఉత్పత్తులకు అతితక్కువ ధరను చెల్లిస్తున్నారు. బయట మార్కెట్ లో చింతపండు కేజీ 120రూ॥ల పైగా ఉంటే గిరిజనులకు 8రూ॥లకు మించి ఇవ్వటంలేదు. ఈ విధంగా గిరిజనులను కార్పొరేషన్ దారుణంగా దోపిడీ చేస్తున్నది.

జాతీయ గ్రామీణ ఉపాధి పథకం కూడా గిరిజనులకు ఉపాధి కల్పించలేకపోయింది. ఈ పథకం క్రింద 3,05,050 మంది జాబ్ కార్డులు పొందారు. వీరికి పని కల్పించటంలో ప్రభుత్వం పూర్తిగా విఫలమైంది. గత ఐదు సంవత్సరాల కాలంలో 6 నుండి 16% మందికి మాత్రమే పని కల్పించబడింది. జాబ్ కార్డులు

పొందిన వారికి పని కల్పించకపోతే వారికి నిరుద్యోగభృతి యివ్వాలి. అది గిరిజనులకు అమలు జరగలేదు. దీన్ని గమనిస్తే ఆదివాసీ ప్రాంతాల్లో గ్రామీణ ఉపాధి హామీ పథకం గిరిజనులకు ఉపాధి కల్పించలేకపోయిందని, అది అలంకారప్రాయంగా మాత్రమే మిగిలిపోయిందని తేటతెల్లమౌతుంది.

గిరిజనుల అభివృద్ధి కోసం సంక్షేమ పథకాలు, ప్రత్యేక నిధులు కేటాయిస్తున్నామని అంటూనే, అడవి నుండి గిరిజనులను గెంటివేసి విధానాలను పాలకులు అనుసరిస్తున్నారు. పాలకుల సంక్షేమ పథకాలేవీ గిరిజనుల జీవితాల్లో మార్పుని తీసుకొనిరాలేకపోయాయి. వారి జీవితాలు రోజురోజుకీ మరింత దుర్భరంగా మారుతున్నాయి. ఈ వాస్తవాన్ని గ్రహించిన గిరిజనులు అడవి, అటవీ భూములు, అటవీ సంపదలపై హక్కు తమదేనని చాటాలి. అడవినీ, ఖనిజాలను బడా పరిశ్రమాధిపతులకు కట్టబెట్టే పాలకులకు వ్యతిరేకంగా పోరాటాన్ని ఎక్కుపెట్టాలి. అప్పుడే గిరిజనుల జీవితాల్లో మార్పు సాధ్యమౌతుంది.



కాకలు తీరిన కమ్యూనిస్టు యోధుడు కా॥ మండ్రే సుబ్బారెడ్డి వర్గంపై సభలు



అనంతపురం, 24-4-13 :

కామ్రేడ్ మండ్రే సుబ్బారెడ్డి 12వ వర్గంతి సందర్భంగా స్థానిక రజకనగర్ లోని అనంత వెంకటరెడ్డి హాల్లో సిపిఐ (ఎం-ఎల్) స్థానిక నాయకులు కా॥పి. చంద్రశేఖర్ అధ్యక్షతన జరిగిన సభలో సిపిఐ(ఎం-ఎల్) జిల్లా కార్యదర్శి కా॥సి.పెద్దన్న మాట్లాడుతూ ఆరున్నర దశాబ్దాల సుదీర్ఘ కమ్యూనిస్టు రాజకీయ జీవితమున్న కామ్రేడ్ ఎమ్మెస్ కాకలు తీరిన కమ్యూనిస్టు యోధుడని పేర్కొన్నారు. 1946-51 కాలంలో సాగిన తెలంగాణా రైతాంగ సాయుధ పోరాట కాలంలో నల్లమల ఫార్మెస్ట్రే ప్రాంతంలో గెరిల్లా దళాలకు నాయకత్వం వహించారన్నారు. కమ్యూనిస్టు పార్టీలో సిద్ధాంత విభేదాలు, చీలికల సందర్భాలన్నింటిలో కామ్రేడ్ ఎమ్మెస్ విప్లవ ప్రజాయుద్ధ పంధావైపే నిలిచారన్నారు. కా॥టి.ఎన్ మరణానంతరం అనంతపురంజిల్లాలో ఉద్యమ నిర్మాణానికి కా॥ఎమ్మెస్ బాధ్యత వహించారని, శాశ్వత కరువు నివారణ కొరకు రాయలసీమ విమోచన ఉద్యమంలో విస్తృత ఐక్యకార్యాచరణ సాగించారని, ప్రాజెక్టుల నిర్మాణాన్ని డిమాండ్ చేస్తూ హిందూపురం నుండి పోతిరెడ్డిపాడు వరకు పాదయాత్ర నిర్వహించా రన్నారు. వెలుగోడు ప్రాంతంలో తెలుగు గంగ మునక ప్రాంత రైతాంగానికి నష్టపరిహారానికై పెద్దఎత్తున ఆందోళన చేసిన ఫలితంగా ప్రభుత్వం తొలిసారిగా నష్టపరిహారం చెల్లించి, భూములను తీసుకోగలిగిందని వివరించారు. దుగ్గేరు, కొండమొదలు గిరిజనోద్యమాలకు కొండంత అండగా నిలిచారని, పీడిత ప్రజాఉద్యమ క్రమంలో 12 సం॥ల జైలుజీవితం, 6 సం॥ల అజ్ఞాతవాస జీవితాన్ని గడిపిన త్యాగశీలి కామ్రేడ్ ఎమ్మెస్ అంటూ కా॥ పెద్దన్న నివాళులర్పించారు.

రైతుకూలీసంఘం (ఆం.ప్ర.) జిల్లా కార్యదర్శి కా॥బి.తిమ్మారెడ్డి మాట్లాడుతూ ప్రభుత్వ, రెవిన్యూ

యంత్రాంగంతోనూ, రౌడీ గూండాలూ, భూకబ్జా దారులతోనూ అడుగడుగున పోరాటం సాగిస్తూనే 140 కుటుంబాల పేద ప్రజానీకం కామ్రేడ్ మండ్రే సుబ్బారెడ్డి నగర్ ను ఏర్పరచుకున్నారని, ఈనాటి ప్రజా జీవితంలోని సంక్షోభం నుండి బయటపడేందుకు కామ్రేడ్ ఎమ్మెస్ ప్రభోదించి ఆచరించిన పోరాటమార్గాన సాగడమే ఆయనకు అర్పించే నివాళిగా పేర్కొన్నారు.

ఇంకా ఈ సభలో మానవహక్కుల సంఘం ఉపాధ్యక్షులు కా॥ఎస్.ఎం.భాషా, ఏఐఎఫ్ టీయు(న్యూ) రాష్ట్ర కార్యవర్గసభ్యులు కా॥సి. రహంతుల్లాఖాన్ తదితరులు పాల్గొని కామ్రేడ్ మండ్రే సుబ్బారెడ్డికి నివాళు లర్పించారు. ప్రజాకళాకారులు అమరులపై పాటలు పాడారు.

మచిలీపట్నం, 24-4-13 :

స్థానిక అరుణోదయ కాలనీలోని కా॥ మండ్రే సుబ్బారెడ్డి స్మారకస్థూపం వద్ద సిపిఐ (ఎం-ఎల్) ఆధ్వర్యంలో ఎమ్మెస్ 12వ వర్గంతి సభ జరిగింది. కా॥ పామర్తి అంజమ్మ అధ్యక్షతన జరిగిన ఈ సభలో సిపిఐ(ఎం-ఎల్) జిల్లా నాయకులు కా॥ యు.వీరబాబు తొలుత కా॥ఎమ్మెస్ కు స్థూపం వద్ద నివాళులర్పించి ఉపన్యసించారు. నిరంతర ప్రజా ఆందోళనకారుడిగా కామ్రేడ్ ఎమ్మెస్ నిర్వహించిన పాత్రను, ఉద్యమంతో పెనవేసుకొన్న ఆయన జీవిత ఘట్టాలను వివరించారు. అతి, మితవాదాలకు వ్యతిరేకంగా తుదిదాకా రాజీలేని పోరాటంచేశారని, విప్లవకారుల ఐక్యతను వాంఛించారని, ఆయన మార్గంలో ముందుకు సాగుతూ విప్లవోద్యమాన్ని నిర్మించటమే ఆయనకు అర్పించే నివాళిగా పేర్కొన్నారు. ఏఐఎఫ్ టీయు(న్యూ) రాష్ట్రకార్యదర్శి కా॥యద్దనపూడి సోని మాట్లాడుతూ అమరులు వదలివెళ్ళిన ఆశయ సాధనకు పునరంకితం కావాలన్నారు సామ్రాజ్యవాద దోపిడీ, వనరుల తరలింపు పెద్దఎత్తున సాగుతోందని, రైతాంగ ఆత్మహత్యలు, వ్యవసాయరంగ సంక్షోభం తీవ్రమౌతున్నదని, ఈ నేపథ్యంలో తెగించి పోరాడటం మినహా ప్రజల ముందు మరో ప్రత్యామ్నాయం లేదని కా॥సోని నొక్కిచెప్పారు. ఇంకా, ఈ సభలో రైతుకూలీ సంఘం (ఆం.ప్ర.) జిల్లా నాయకులు కా॥ కొప్పేనేని ఉమామహేశ్వరరావు ప్రసంగించారు. అమరుల జీవితగాధలను వివరించే 'నెత్తుదీదీపాలు' కళారూపాన్ని ప్రజాకళాకారులు ప్రదర్శించారు.



ఇంధన సర్దుబాటుతో విద్యుత్తు ఛార్జీలు పైపైకి...

విద్యుత్తు తయారీకి వాడే ఇంధనం (బొగ్గు, నాఫ్తా, సహజవాయువు) ధరలు పెరిగినపుడల్లా ప్రతి మూడునెలలకొకసారి పెరిగిన ధరల భారాన్ని ఇంధన సర్దుబాటు ఛార్జీల పేరిట వినియోగదారులపై మోపుతున్నారు. సహజవాయువు ఆధారిత విద్యుదుత్పత్తి చౌక అంటూ విద్యుత్తు ప్లాంటులను నిర్మింపచేశారు. ఒక ఎంబిటియు వాయువుకు ఒక డాలరు ధరను, గెయిలుకు రెండు డాలర్లకూ, రిలయన్సుకు 4.25 డాలర్లకూ పెంచారు. ఇప్పుడు రిలయన్సు అధిపతి అంబానీకి లబ్ధి కలిగించటం కోసం కేజీ బేసిన్ గ్యాసుకు మొదటి ఏడాది 8డాలర్లు, రెండవ ఏడాది 10డాలర్లు, మూడవ ఏడాది 12 డాలర్లు, నాలుగు, ఐదు ఏడాదులకు 14 డాలర్లు సహజవాయువు ధరను 2014 మార్చి నుండి పెంచేందుకు ప్రభుత్వం సన్నాహాలు చేస్తున్నది. ఒక ఎంబిటియు గ్యాసు ధర ఎన్ని డాలర్లుంటే ఒక యూనిటు విద్యుత్తుధర అన్ని రూపాయలవుతుంది. అంటే సహజవాయువు ద్వారా ఉత్పత్తి అయ్యే విద్యుత్తుకు ఇంధనం ఖర్చే యూనిట్ 8రూ॥ నుండి 14రూ॥ల వరకూ పెరుగుతుంది.

దేశంలో విద్యుదుత్పత్తి ప్రధానంగా బొగ్గు ద్వారానే సాగుతున్నది. ప్రభుత్వరంగ సంస్థ కోల్ ఇండియా లిమిటెడ్ (సిఐఎల్) తన బొగ్గు ధరలను 5శాతం వరకూ పెంచుతున్నట్లు ప్రకటించింది. రెండు ఉత్తమ రకాల బొగ్గుధరను 12శాతం తగ్గించి, మిగిలిన రకాల బొగ్గు ధరను 5శాతం పెంచింది. కాగా ఒక రకం బొగ్గుధరను 10శాతం పెంచింది.

ఈ పెంపుదలకు సిఐఎల్ పాటించిన సూత్రమేమిటి? కాంట్రాక్టు కార్మికులకు వేతనాలు పెంచినందువల్ల అదనంగా వెయ్యకోట్ల రూ॥ల వ్యయం పెరిగినట్లు చెప్పుకుంది. తాను వినియోగించే డీజిలుపై వ్యయం రూ॥800కోట్లు పెరిగిందని అందువల్ల ధరలు

పెంచక తప్పలేదని చెప్పుకుంది. ఇదే నిజమైతే ధరల పెంపుదల దాదాపుగా 1800 కోట్ల రూ॥లు ఉండాలి. కానీ మిగిలిన ఈ ఆర్థిక సంవత్సరంలోనే ధరల పెంపుదల వల్ల రూ.2119 కోట్లు అదనపు ఆదాయం వస్తుందని, సరాసరిన ఏడాదికి 2511 కోట్ల రూ॥ల అదనపు ఆదాయం వుంటుందనీ చెప్పింది.

బొగ్గు ఉత్పత్తికి అవుతున్న వ్యయాలను గుణంగా సిఐఎల్ బొగ్గుధరల నిర్ణయించటంలేదు. కొన్నింటికి తగ్గించి, కొన్నింటికి పెంచటానికి అనుసరించిన సూత్రం అంతర్జాతీయ మార్కెట్టు ధరలు. పెట్రోలు, డీజిలు, సహజవాయువు, ఇనుము, ఉక్కు మొదలగు రంగాలన్నింటికి వర్తింపజేసిన సూత్రాన్నే ఇప్పుడు బొగ్గుకు కూడా అన్వయించారు. సిఐఎల్ కయిన వ్యయం దానిపై కొంత లాభాల ఆధారంగా కాదు.

ఈ బొగ్గు ధర పెంపుదల వల్ల దేశవ్యాపితంగా విద్యుదుత్పాదనా ఖర్చులు పెరుగుతాయి. సిఐఎల్ బొగ్గును వాడుతున్న ప్లాంటులన్నింటి యూనిటు విద్యుత్తు ఇంధన వ్యయం 6పైసలు పెరుగుతుంది. ఎన్ టి సి తన విద్యుత్తు ధర యూనిటుకు 36 నుండి 42 పైసలకు పెంచాల్సి వస్తుందని చెప్పింది.

బొగ్గుధర పెంపు ఇక్కడితో ఆగలేదు. సిఐఎల్ అనుబంధ సంస్థలు ఈస్ట్రన్ కోల్ ఫీల్డ్లు, వెస్ట్రన్ కోల్ ఫీల్డ్లు, బిసిఎల్ లు తమ బొగ్గుధరను సిఐఎల్ ధరకు అదనంగా మరో 10శాతం పెంచుతాయి. అనుబంధ సంస్థల నుండి బొగ్గువాడిన విద్యుత్తు ప్లాంటులలో ఇంధన వ్యయం 18పైసలు పెరుగుతుంది. అంటే యూనిటు 54పైసలవుతుంది.

ఈ భారమంతా ఇంధన సర్దుబాటు ఛార్జీల పేరిట సామాన్యులపైనే వేస్తారు. ఇక విద్యుత్తు ఛార్జీలు పైపైకే ఎగబాకుతుంటాయి.



వెలువడించి

రైతుకూలీసంఘం (ఆం.ప్ర.) వార్షిక సంచిక 2012

వెల : రు. 50/-

కాపీలకు :

మైత్రిబుక్ హౌస్

జలీల్ వీధి, కారల్ మార్స్ రోడ్, విజయవాడ-2

దక్షిణాఫ్రికాలో కార్మికుల మిలిటెంటు పోరాటాలు

దక్షిణాఫ్రికాలో తెల్లపాలకుల వర్ణవివక్షత పాలన తొలగిపోయి రెండు దశాబ్దాలు గడిచిపోయినప్పటికీ, నల్లజాతి ప్రజల-ప్రత్యేకించి కార్మికుల జీవన, పని పరిస్థితులు మెరుగుపడలేదు. వాస్తవానికి అవి మరింత దిగజారాయి. సామాజిక అసమానత, దారిద్ర్యం పెరిగాయి.

దక్షిణాఫ్రికా పాలకవర్గమనుసరిస్తున్న నయా ఉదారవాద ఆర్థిక విధానాలు కార్మికుల దుస్థితిని మరింత తీవ్రం చేసాయి.

బంగారం, ఇనుము, బొగ్గు గనుల తవ్వకాలు దక్షిణాఫ్రికా పారిశ్రామిక రంగంలో కీలకమైనవి. గనుల ద్వారా స్థూల జాతీయోత్పత్తిలో 10 శాతం, ఎగుమతుల్లో 38 శాతం ఆదాయం వస్తున్నది. ఐదులక్షల మంది గనికార్మికులుగా పనిచేస్తున్నారు. వీరిలో అత్యధికులు లేబరు కాంట్రాక్టర్ల ద్వారా పనిలో పెట్టుకున్న కాంట్రాక్టు కార్మికులే. వీరిచేత 16 గంటలు పని చేయిస్తున్నారు. ప్రపంచ బ్యాంకు రుద్దిన పునర్నిర్మాణ కార్యక్రమంతో, పొరుగు సేవలు, తాత్కాలిక పని, ఇంటివద్ద పని వంటి అనియత విధానాలు ప్రధానంగా ముందుకొచ్చాయి. గుడిసెలలో కాపురం, ఇళ్ళులేని స్థితి కార్మికులకు ఏర్పడింది.

వర్ణ వివక్షతకు వ్యతిరేకంగా పోరాడిన ప్రతిష్ట గల ఆఫ్రికన్ నేషనల్ కాంగ్రెస్ అక్కడ పాలనాధికారం కలిగి వుంది. కానీ కార్మికుల జీవన, పని పరిస్థితులు మెరుగు పర్చుకునేందుకు అది తీసుకుంటున్న చర్యలేమీలేవు. ఆఫ్రికన్ నేషనల్ కాంగ్రెస్ అమలు జరిపిన “నల్లవారి ఆర్థిక సాధికారత” కార్యక్రమం కొద్దిమంది నల్లజాతి ధనికులను మరింత ధనికులను చేసింది. అలా గనుల యజమానులు శతకోటిశ్వరులు కాగా, గని కార్మికులు దుర్భర దారిద్ర్యంలోకి నెట్టివేయబడ్డారు. గృహాలు, తాగునీరు, విద్యుత్తు కొరతలతోనూ, విద్యా, వైద్య సౌకర్యాలు అందుబాటులోలేని దుస్థితిలోనే గనికార్మికులు జీవనం సాగిస్తున్నారు.

ఆఫ్రికన్ నేషనల్ కాంగ్రెసు ప్రభుత్వంలో భాగస్వామిగా కాంగ్రెస్ ఆఫ్ సౌత్ ఆఫ్రికన్ ట్రేడ్ యూనియన్స్ (కొసాటు) వుంది. ఈ సమాఖ్యకు అనుబంధ సంస్థగా గనికార్మికుల జాతీయ యూనియన్ (ఎన్యుఎం) వుంది. వర్ణవివక్షతకు వ్యతిరేకంగా పోరాడిన చరిత్ర ఈ యూనియనుకుంది. అయితే ప్రభుత్వంలో భాగంగా వున్న ఎన్యుఎం, కొసాటులు క్రమంగా కార్మిక ప్రభువర్గంగా, ట్రేడ్ యూనియన్ నిరంకుశాధిపతులుగా మారిపోయాయి. అవిధంగా కార్మికుల పోరాటయోధులుగా తమ పాత్రను వదిలి వేసుకున్నాయి. గని యజమాన్యాలతో చేతులు కలిపి గనికార్మికులపై దోపిడీకి తోడ్పడుతున్నాయి. కార్మికుల హక్కుల కొరకు పోరాడటానికి బదులుగా, కార్మికుల నుండి చందాలుగా పొందిన ధనాన్ని “గని కార్మికుల మదుపు కంపెనీ” ద్వారా అనేక కంపెనీలలో పెట్టుబడిగా మదుపు పెడుతున్నది. దీని నుండి వచ్చిన లాభాలను కార్మికులకు ఉపయోగపడే పథకాలకు ఇస్తానని

చెప్పుకుంటున్నది. ఎన్యుఎం నాయకత్వం, రాజధాని జోహాన్స్ బర్గ్ విమానాశ్రయానికి దగ్గరగా వున్న జూదగృహం “ఎంపర్లర్ పాలెస్ కాసిన్”లో ఈ నిధులను మదుపు పెట్టింది. అక్కడికి వచ్చే జూదరుల జేబులకు చిల్లు పెడితేనే దీనికి లాభాలు వస్తాయి. అయితే ఇలా వచ్చిన ఆదాయాన్ని కూడా కార్మికుల సమ్మేనిధికి గానీ, మరో పథకానికి కానీ నాయకత్వం ఇవ్వలేదు.

గని కార్మికుల సగటు వేతనం నెలకు 5451 రాండ్లు, లేక ఏడాదికి 65000 రాండ్లుగా వుండగా, యూనియన్ ప్రధాన కార్యదర్శి వేతనంగా 14లక్షల రాండ్లను యూనియన్ నిధుల నుండి పొందుతున్నాడు. ఇది కాక దక్షిణాఫ్రికా అభివృద్ధి బ్యాంకులో కార్మికుల తరపున డైరెక్టరుగా వుంటూ మరో 4లక్షల రాండ్ల వేతనాన్ని పొందుతున్నాడు. అలాగే గనుల్లో కార్మికులపై సూపర్వైజర్లుగా పనిచేస్తున్న యూనియన్ నాయకులకు గనుల యజమాన్యం యూనియన్ కార్యకలాపాల కంటూ అదనపు చెల్లింపులు చేస్తున్నది. ఆ విధంగా యూనియన్ నాయకత్వం కార్మిక ప్రభువులుగా మారారు. కార్మికులతో ఎక్కువ పనిచేయించే బాసులుగా తయారయ్యారు. నాయకులు కార్మిక ద్రోహులయ్యారు.

గతంలో భూగర్భగనుల్లో పనిచేసే, విద్యలేని సాధారణ కార్మికులు యూనియన్లలో సభ్యులుగా వుండేవారు. రానురానూ వారి సభ్యత్వం తగ్గిపోయి, భూమిపైన పనిచేసే పర్వవేక్షక సిబ్బంది, (వీరికి చదువు, పని నైపుణ్యం వుంది) సభ్యత్వం పెరిగిపోయింది.

మరోవైపున ఆఫ్రికన్ నేషనల్ కాంగ్రెస్ ప్రభుత్వం కార్మికుల పక్షాన నిలిచేబదులుగా బహుళజాతి కంపెనీల ఆధీనంలో వున్న గనుల యజమాన్యాలను సమర్పించేందుకు పూనుకుంది. కార్మికుల ఆందోళనను పోలీసు, సైనిక బలగాలతో అణచివేస్తున్నది. ఈ దుర్భర పరిస్థితులపై చిన్న ఆందోళనకు పూనుకోకుండా తీవ్ర నిర్బంధకాండను ప్రయోగిస్తున్నది.

ఈ దుర్భర పరిస్థితులు అనివార్యంగా కార్మికుల నిరసనలు, ఆందోళనలూ ప్రతిఘటనలకు దారితీసాయి. 2009 నుండి గని కార్మికులు యజమాన్యాలకూ, పోలీసులకూ, యజమాన్యాలను సమర్పిస్తున్న ఎన్యుఎం నాయకత్వానికి వ్యతిరేకంగా అనేక మిలిటెంటు పోరాటాలు సాగించారు. సమ్మెలు వెల్లువ దక్షిణాఫ్రికాలో గనుల తవ్వకాన్ని నిలిపివేసింది. తమహక్కులు, సౌకర్యాల సాధనకు కార్మికులు కష్టభరిత పోరాటాలు సాగించారు. వీటిలో అనేక మంది కార్మికులు ప్రాణాలు కోల్పోయారు. అయినా వారు వెనుకడుగు వేయలేదు. కార్మికపేటల వారిగా సంస్థలను నిర్మించి, కార్మిక కుటుంబసభ్యులతో పేటలలో కనీస సౌకర్యాల ఏర్పాటుకూ, తమ కుటుంబాలకు విద్య, వైద్యాలు అందించాలని పోరాడారు. ఈ పోరాటాల క్రమంలో కార్మికుల స్వంత నాయకత్వం ఎదిగింది. ఎన్.యు.ఎంకు ప్రత్యామ్నాయంగా గనికార్మికులు, నిర్మాణరంగ కార్మికుల జాతీయ యూనియన్ (ఏఎస్ఐయు) ఏర్పడింది.

ఇది నిర్వహించిన పోరాటాలు 2012 ఆగస్టు 16న పరాకాష్ఠకు చేరాయి. ఆనాడు మరికానూ వద్ద గల లోన్ మిన్ ప్లాటినం గనిలో సమ్మేచేస్తున్న కార్మికులపై పోలీసులు జరిపిన కాల్పుల్లో 47 మంది మృతిచెందారు. దక్షిణాఫ్రికాలో అసమానత్వానికి వ్యతిరేకంగా సాగే పోరాటాలకు మరికానూ కార్మిక ఆందోళన కేంద్ర బిందువయింది. ఇతర రంగాల కార్మికుల పోరాటాలకు ఉత్తేజాన్నిచ్చింది.

కాగా గని యజమాన్యాలు ఎదురుదాడికి దిగాయి. ఆంగ్లో అమెరికన్ ప్లాటినం కంపెనీ యజమాన్యం పునర్నిర్మాణం పేరట 14వేల మంది కార్మికులను గిల్లెంచ్ చేసే ప్రణాళికను సిద్ధం చేసింది. దీనితో 2013 ఫిబ్రవరిలో గనికార్మికులు సమ్మెకు దిగారు. సమ్మె యింకా కొనసాగు తున్నది. పోలీసులు, సెక్యూరిటీ సిబ్బంది, ఎన్యుఎం నాయకత్వంపై కార్మికులు పోరాటం సాగిస్తున్నారు.

పోలీసులు, సెక్యూరిటీ సిబ్బంది గనికార్మికులపై దాడులు చేస్తున్నారు. రబ్బరు బుల్లెట్లు, టీయర్ గ్యాస్ తో కార్మికులను గాయపరుస్తున్నారు. తమ చేతికొందిన పరికరాల్తో ఆయుధాలుగా కార్మికులు పోలీసుల దాడుల నెదుర్కొంటున్నారు.

ఎన్యుఎంకు మద్దతు తగ్గిపోతున్నది. కార్మికులు ఎక్కువగా ఏఎస్ఐయులో చేరుతున్నారు. గనికార్మికుల పోరాటాలిచ్చిన ఉత్తేజంతో ఇతర రంగాల కార్మికులు కూడా సమ్మెకు దిగుతున్నారు. 2012 సెప్టెంబరు-అక్టోబరు నెలల్లో రవాణారంగ కార్మికులు సమ్మేచేశారు.

2012 నవంబరు, డిసెంబరులో దక్షిణాఫ్రికాలోని పశ్చిమ ప్రాంతంలో ద్రాక్షసారాయి తోటలలోని వ్యవసాయ కార్మికులు మెరుగైన పని, జీవన పరిస్థితులు కోరుతూ సమ్మె చేశారు. ఈ ద్రాక్షసారాయి తోటలలో కార్మిక సంబంధాలు యింకా వలసకాలం నాటి పరిస్థితిలోనే వున్నాయి.

ద్రాక్షసారాయి ఎగుమతిలో మొదటి స్థానంలో వుంది కేప్ వైస్ ఎస్.ఎ అనే దక్షిణాఫ్రికా కంపెనీ. ఎగుమతుల ద్వారా ద్రాక్షతోటల యజమానులకు ఈ కంపెనీ లాభాలు చేకూర్చుతున్నది. వ్యవసాయ కార్మికుల సమ్మెకు వీరు తీవ్రనిర్బంధకాండతో స్పందించారు. తోటల యజమానులు దళాలుగా ఆయుధాలతో కార్మికులను బలవంతంగా పనిలోకి తీసుకొచ్చేందుకు ప్రయత్నించారు. పోలీసులు కార్మికులపై విరుచుకు

పడ్డారు. ఒక కార్మికుడిని చంపివేశారు. వ్యవసాయ కార్మికులపై వేధింపులూ, బెదిరింపులూ పెరిగాయి.

దక్షిణాఫ్రికాలో ద్రాక్షసారాయి పరిశ్రమ పదింతలు పెరిగింది. కాగా వ్యవసాయ కార్మికుల పరిస్థితులు మాత్రం దిగజారాయి. కౌలుహక్కుల చట్టాలను తోటల యజమానులు అంగీకరించటంలేదు. లక్షమంది వ్యవసాయ కార్మికులను కౌలు నుండి తొలగించారు. తమ భూమిలోనే వారు బానిసలుగా శ్రమిస్తున్నారు. కనీస రోజువారీ వేతనం 140 రాండ్లు(ప్రస్తుతం 69 రాండ్లు) కావాలన్న డిమాండుతో ద్రాక్షతోటల కార్మికుల సమ్మె మొదలైంది. దీనికి అంగీకరించని యజమాన్యాలు వ్యవసాయ కార్మికులను పనినుండి తొలగించాయి. నిర్బంధానికి పూనుకున్నాయి. రెండున్నర నెలలు సమ్మె సాగిన తర్వాత 2013 మార్చిలో కనీస వేతనాన్ని 50 శాతం పెంచి 105 రాండ్లుగా ప్రభుత్వం ప్రకటించింది. ఈ పెంపుదల కార్మికులకు సంతృప్తికలిగించలేదు.

వ్యవసాయకార్మికులు, వారి కుటుంబాలూ వర్ణవివక్షత చూపే షాపుల నుండి సరుకులు కొనటాన్నీ, కొన్ని సాంస్కృతిక కేంద్రాలకు వెళ్ళుకుండా వుండటాన్ని నిరసనరూపంగా ఎంచుకున్నారు. వ్యవసాయరంగంలో ఈనాటికీ సాగుతున్న వర్ణ వివక్షతకు వ్యతిరేకంగా ఈ పోరాట రూపాన్ని వారు బహిరంగంగా ప్రకటించారు. తద్వారా కార్మికుల అసమానత్వానికి వర్ణ వివక్షతకు వ్యతిరేకంగా పోరాటాన్ని చేపట్టారు.

ప్రస్తుతం ద్రాక్షతోటలలో అనేక చిన్న చిన్న యూనియన్లు వున్నాయి. ఏకీకృత, నిబద్ధ నిర్మాణయుత యూనియను ఏర్పాటు అవసరాన్ని వారు గుర్తించి, ఆ దిశగా కదులుతున్నారు.

దోపిడీకీ, అసమానత్వానికీ, వర్ణ వివక్షతకూ వ్యతిరేకంగా కార్మికుల మిలిటెంటు పోరాటాల వెల్లువ తర్వాత, దక్షిణాఫ్రికాలోని ఆఫ్రికన్ నేషనల్ కాంగ్రెసు ప్రభుత్వం “రాజ్యంగ చట్ట పరిరక్షణ”, “శాంతియుత నిరసనలు”, “నిరాయుధ ఆందోళన”ల గురించి ప్రబోధించటం మొదలు పెట్టింది. అవిధంగా పోరాడుతున్న కార్మికులు హింసావాదులని బురదజల్ల పూనుకుంది. తద్వారా దక్షిణాఫ్రికాలో రాజుకున్న వర్ణపోరాటాలను చల్లార్చాలని ప్రయత్నిస్తున్నది. దక్షిణాఫ్రికా కార్మికులు ఈ కుతంత్రానికి లోనుకాబోరు. తమ మిలిటెంటు వర్ణపోరాటాలను కొనసాగిస్తారు. ★

మారుతి-సుజాకీ కార్మికుల నిరసనపై పోలీసుల పాశవిక దాడి

హర్యానాలోని మానేసర్లోని మారుతి-సుజాకీ కార్ల కంపెనీ కార్మికులు 2012 జూలై 18 నుండి తమ న్యాయమైన డిమాండ్ల సాధన కోసం ఆందోళన సాగిస్తున్నారు. 1) అరెస్టు చేసిన 14 మంది కార్మికులను విడుదల చేయాలి. 2) 66 మంది కార్మికులకు బెయిలు యివ్వకూడని అరెస్టు వారంట్లను రద్దుచేయాలి. 3) తొలగించిన 546 మంది పర్మినెంటు కార్మికులనూ, 1800 మంది తాత్కాలిక కార్మికులను తిరిగి పనిలో పెట్టుకోవాలి. ఈ డిమాండ్ల సాధన కోసం శాంతియుత రూపాలైన ధర్నాలు, నిరాహారదీక్షలు, ప్రదర్శనలు, విజ్ఞప్తులు ద్వారా తమ ఆందోళన సాగిస్తున్నారు.

2013 మే 18న పోలీసులు కైతల్ పట్టణాన్ని చుట్టుముట్టారు. అక్కడ 144వ సెక్షన్ ను విధించారు. మే 19న హర్యానా రాష్ట్ర పరిశ్రమలు, వాణిజ్య మంత్రి ఇంటి ముందు మారుతి కార్మికులు తలపెట్టిన నిరసన ప్రదర్శనను భగ్నం చేసేందుకు పోలీసు అధికారులు పూనుకున్నారు. మే 18నాడే 96 మంది కార్మికులను అరెస్టుచేసి జైలుకు పంపారు. అరెస్టు చేసిన వారిలో కార్మిక పత్రికకు చెందిన విలేఖరి కూడా ఉన్నాడు. ఆయన కార్మికులకు సంఘీభావం తెలిపేందుకు వచ్చారు. మే 19వ తేదీ ఉదయాన మరో నలుగురు కార్మికులను వారి ఇళ్ళ నుండి పట్టుకుపోయి అరెస్టుచేశారు.

పోలీసు నిర్బంధానికి వెరువకుండా నిరసన ప్రదర్శనను నిర్వహించాలని కార్మికులు నిర్ణయించు కున్నారు. హర్యానా రాష్ట్రం నలుమూలల నుండి వచ్చిన 1500 మంది ప్యూడా గ్రామం వద్ద చేరారు. వీరిలో కార్మికులూ, కార్మికుల కుటుంబీకులూ, వారికి మద్దతు తెలుపుతున్న ప్రజలు వున్నారు. అక్కడి నుండి శాంతియుతంగా ప్రదర్శనను ప్రారంభించారు.

పోలీసులు ఎలాంటి ముందస్తు హెచ్చరికలూ చేయకుండా ప్రదర్శకులపై లాఠీలనూ, నీటి ఫిరంగులను, టీయర్ గ్యాసును ప్రయోగించారు. మహిళలతో సహా

వందలాదిమంది ప్రదర్శకులు తీవ్రంగా గాయపడ్డారు. టాడా, పిడి చట్టం, ఆయుధాల చట్టం వంటి నిర్బంధ చట్టాలతో బెయిలు కూడా రానివిధంగా 14 మందిని అరెస్టుచేశారు. అరెస్టుచేసిన వారందరినీ కోర్టు 14 రోజులపాటు జైలుకు పంపింది.

మారుతి - సుజాకీ కార్మికుల న్యాయమైన డిమాండ్లను పరిష్కరించేందుకు బదులుగా యజమాన్యంతో కుమ్మక్కైన ప్రభుత్వం కార్మికులపైనా వారి మద్దతుదారుల పైనా పాశవిక నిర్బంధకాండకు పూనుకుంది. కార్మికులను అణచివేయ పూనుకుంది.

- మారుతి కార్మికులపై ప్రభుత్వ పాశవిక నిర్బంధాన్ని “జనశక్తి” ఖండిస్తున్నది.
- మారుతి-సుజాకీ కార్మికుల పోరాటానికి “జనశక్తి” తన సంఘీభావం తెలుపుతున్నది.
- బేషరతుగా కార్మికుల డిమాండ్లను అంగీకరించి అమలుచేయాలని హర్యానా ప్రభుత్వాన్నీ, మారుతి యజమాన్యాన్నీ డిమాండు చేస్తున్నది.

* * *

కార్మిక సంఘాలు, విప్లవ, ప్రగతిశీల సంస్థలు, ట్రేడ్ యూనియన్లు, పౌరహక్కుల సంఘాలు సంయుక్తంగా కేంద్రకార్మికశాఖ కార్యాలయం శ్రమశక్తి భవన్ ముందు మారుతి సుజాకీ కార్మికుల ఆందోళనకు సంఘీభావంగా ధర్నా చేయాలని నిర్ణయించాయి. ఏబిఎఫ్ టీయు(న్యూ), ఇంక్విలాబీ మజ్దూర్ కేంద్ర, ఐసీటియు, ఏఐసీసీటియు, శ్రామిక సంగమ్ కమిటీ, బగుల్ మజ్దూర్ దస్తా, పియుడిఆర్, లోక్ ఆధికార్ సంఘటన్, క్రాంతికారి నాజవాన్ సభ తదితర సంస్థలు 24-5-2013న ధర్నా నిర్వహించి, కేంద్ర కార్మికమంత్రికి మెమోరాండం సమర్పించాయి. మారుతి-సుజాకీ కార్మికుల న్యాయమైన డిమాండ్లను పరిష్కరించాలనీ, వారిపై కేసులు ఎత్తివేయాలనీ, వారిపై నిర్బంధకాండను సాగించరాదనీ డిమాండు చేశాయి. ★

4-6-13 ఉ.10 గంలకు హైదరాబాద్, సుందరయ్య విజ్ఞాన భవన్ లో

వ్యవసాయరంగ సంక్షోభం - భూమి సమస్య - పాలకుల విధానాలపై రాష్ట్ర సదస్సు

అధ్యక్షత :

కా॥యస్.రూస్సె

రైతుకూలీసంఘం(ఆం.ప్ర.) రాష్ట్ర అధ్యక్షులు

ఆంధ్రప్రదేశ్ రైతుకూలీసంఘం రాష్ట్ర అధ్యక్షులు

ఉపన్యాసకులు :

శ్రీ యుగంధర్, ఐఏఎస్(రిటైర్)

మాజీ ప్రణాళికా సంఘ సభ్యులు

ప్రా॥కె.ఆర్.చౌదరి

విశ్రాంత ఆచార్యులు, ప్రముఖ వ్యవసాయ శాస్త్రవేత్త

డా॥ పి.జన్మంతరావు

‘జనశక్తి’ సంపాదకులు

కా॥నల్లూరి స్వామీరావు

ఆంధ్రప్రదేశ్ రైతుకూలీసంఘం రాష్ట్ర ప్రధాన కార్యదర్శి

ఇ.రామన్నగౌడ్

ఆంధ్రప్రదేశ్ రైతుకూలీసంఘం రాష్ట్ర అధ్యక్షులు

కా॥కె.కోటయ్య

రైతుకూలీసంఘం(ఆం.ప్ర.)రాష్ట్రకార్యదర్శి

కా॥భూతం వీరయ్య

ఆంధ్రప్రదేశ్ రైతుకూలీసంఘం రాష్ట్ర కార్యదర్శి

శ్రీ పి.లంజయ్య

రిపబ్లికన్ పార్టీ ఆఫ్ ఇండియా ప్రధాన కార్యదర్శి

కా॥ జె.కిషోర్బాబు

రైతుకూలీసంఘం(ఆం.ప్ర.) రాష్ట్రసహాయకార్యదర్శి

రైతుకూలీసంఘం(ఆం.ప్ర.) వార్షికసంఘక-2012

ఆవిష్కరణ - ప్రా॥కె.ఆర్.చౌదరి

శ్రీకామేశ్ గిరిజాగోద్యమ దృశ్యకావ్యం ‘పోరుదాల’

సి.డి. ప్రదర్శన సా.4గంల నుండి 5గంల వరకు

రైతుకూలీసంఘం(ఆం.ప్ర.)

(ఏబిఎమ్ఎస్ అనుబంధం)

ఆంధ్రప్రదేశ్ రైతుకూలీసంఘం